


श्रीविजालविद्यावत्तम्

मृदं श आपका:-



THE
BHOJAPRABANDHA
OF
BALLALA.

श्रीबल्लालविरचितो

भौजप्रबन्धः ।

पणशीकरोपाहविद्वद्वरलक्ष्मणशार्मतनुजनुषा
वासुदेवशार्मणा

संशोधितः ।

दशमं संस्करणम्

स च

मुम्बद्यां

पाण्डुरङ्गं जावजी

इत्येतैः स्वीये निर्णयसागराख्यमुद्दण्डाल
प्राकाश्यं नीतः ।

शाके १८५४, सन १९३२.

मूल्यं < आणकाः ।

[All rights reserved by the publisher.]

PUBLISHER:—Pandurang Jawaji, } abho Nirnaya Varir Press,
PRINTER:—Ranichandra Yesu Shedge, } 26-28, Kolbhat Lane, Bombay.

॥ श्रीः ॥

भोजप्रबन्ध

स्वस्ति श्रीमहाराजाधिराजस्य भोजराजस्य प्रवन्धः

आदौ धाराराज्ये सिन्धुलसंज्ञो राजा चिरं प्रजाः पर्यपालयत् ।
तस्य वृद्धत्वे भोज इति पुत्रः समजनि । स यदा पञ्चवार्षिकत्वदा
पिता ह्यात्मनो जरां ज्ञात्वा मुख्यामात्यानाह्यानुजं मुञ्जं महावल-
मालोक्य पुत्रं च बालं वीक्ष्य विचारयामास—‘यद्यहं राज्यलक्ष्मीभार-
धारणसमर्थं सोदरमपहाय राज्यं पुत्राय प्रयच्छामि, तदा लोकाप-
वादः । अथवा बालं मे पुत्रं मुञ्जो राज्यलोभाद्विषादिना मारयि-
ष्यति, तदा दत्तमपि राज्यं वृथा । पुत्रहानिर्वशोच्छेदश्च ।

लोभः प्रतिष्ठा पापस्य प्रसूतिर्लोभं एव च ।

द्वेषक्रोधादिजनको लोभः पापस्य कारणम् ॥ १ ॥

लोभात्क्रोधः प्रभवति क्रोधाद्रोहः प्रवर्तते ।

द्रोहेण नरकं याति शास्त्रज्ञोऽपि विचक्षणः ॥ २ ॥

मातरं पितरं पुत्रं आतरं वा सुहृत्तमम् ।

लोभाविष्टो नरो हन्ति स्वामिनं वा सहोदरम् ॥ ३ ॥

इति विचार्य राज्यं मुञ्जाय दत्त्वा तदुत्सङ्गे भोजमात्मजं मुमोच ।

ततः क्रमाद्राजनि दिवं गते संप्राप्तराज्यसंपत्तिर्मुञ्जो मुख्यामात्यं
बुद्धिसागरनामानं व्यापारमुद्रया दूरीकृत्य तत्पदेऽन्यं नियोजयामास ।
ततो गुरुभ्यः क्षितिपालपुत्रं वाचयति । ततः क्रमेण सभायां ज्योतिः-
शास्त्रपारंगतः सकलविद्याचातुर्यवान्ब्राह्मणः समागम्य राजे ‘स्वस्ति’
इत्युक्त्वोपविष्टः । स चाह—‘देव, लोकोऽयं मां सर्वजं वक्ति ।
तत्क्रिमपि पृच्छ ।

कण्ठस्था या भवेद्विद्या सा प्रकाश्या सदा बुधैः ।

या गुरौ पुस्तके विद्या तया मूढः प्रतार्यते’ ॥ ४ ॥

इति राजानं प्राह । ततो राजापि विप्रस्याहंभावमुद्रया चमत्कृतां
तद्वार्ता श्रुत्वा ‘अस्माकं जन्मारभ्यैतत्क्षणपर्यन्तं यद्यन्मयाचरितं

यद्यत्कृतं तत्त्वत्सर्वं वदसि यदि, भवान्सर्वं एव' इत्युवाच । ततो
त्रामणोऽपि राजा यद्यत्कृतं तत्त्वत्सर्वमुवाच गूढव्यापारमपि । ततो
राजापि सर्वार्थप्यमिज्ञानानि ज्ञात्वा तुतोप । पुनश्च पञ्चपद्पदानि
गत्वा पादयोः पतित्वेन्द्रनीलपुष्परागमरकत्वैङ्ग्यखचित्सिंहासन उप-
वेद्य राजा प्राह—

‘मातेव रक्षति पितेव हिते नियुक्ते
कान्तेव चाभिरमयत्यपनीय खेदम् ।

‘कीर्ति च दिक्षु विमलं वित्तनोति लक्ष्मीं
किं किं न साधयति कल्पलतेव विद्या’ ॥ ५ ॥

ततो विश्वराय दशाध्वानाजानेयान्ददौ ।

ततः सभायामासीनो बुद्धिसागरः प्राह राजानम्—‘देव, भो-
जस्य जन्मपत्रिकां त्राष्णं पृच्छ’ इति । ततो मुझः प्राह—‘भोजस्य
जन्मपत्रिकां विद्येहि’ इति । ततोऽसौ त्राष्णं उवाच—‘अध्ययन-
शालाया भोज आनेतव्यः’ इति । मुझोऽपि ततः कौतुकादध्ययनशा-
लामलंकुर्वाणं भोजं भट्टरानाययामास । ततः साक्षात्पितरमिव राजा-
नमानन्द्य सविनयं तस्यौ । ततस्तद्गुप्तावप्यमोहिते राजकुमारमण्डले
प्रभृतसौभाग्यं महीमण्डलमागतं महेन्द्रमिव, साकारं मन्मथमिव,
मूर्तिमत्सौभाग्यमिव, भोजं निरूप्य राजानं प्राह दैवज्ञः—‘राजन्,
भोजस्य भाग्योदयं वक्तुं विरिच्छिरपि नालम्, कोऽहमुदरंभरित्राष्णः ।
किंचित्थापि वदामि स्वमत्यनुसारेण । भोजमितोऽध्ययनशालायां
प्रेषय’ । ततो राजाज्ञया भोजे ह्यध्ययनशालां गते विप्रः प्राह—

‘पञ्चाशत्यच्चवर्णाणि सप्तमासा दिनत्रयम् ।

भोजराजेन भोक्तव्यः सगोडो दक्षिणापथः’ ॥ ६ ॥

इति । ततदाकर्ष्य राजा चातुर्यादपहसन्निव सुमुखोऽपि विच्छायव-
दनोऽभूत् । ततो राजा त्राष्णं प्रेषयित्वा निझीये अयनमासाद्य-
काकी सन्व्यचिन्तयत्—‘यदि राज्यलङ्घीभोजकुमारं गमिष्यति,
तद्गाहं जीवनपि मृतः

। तानीन्दियाप्यविकल्पनि तदेव नाम

। सा बुद्धिरप्रतिहता वचनं तदेव ।

अर्थोऽमणा विरहितः पुरुषः क्षणेन
सोऽप्यन्य एव भवतीति विचित्रमेतत् ॥ ७ ॥

किं च ।

शरीरनिरपेक्षस्य दक्षस्य व्यवसायिनः ।
वुद्धिप्रारब्धकार्यस्य नास्ति किंचन दुप्लरम् ॥ ८ ॥
असूयया हतैनैव पूर्वोपायोद्यमैरपि ।
कर्तृणां गृह्यते संपत्सुहङ्गिर्मन्त्रिभिस्तथा ॥ ९ ॥

तत्रोद्यमे किं दुःसाध्यम् ।

आतिदाक्षिण्ययुक्तानां शङ्कितानां पदे पदे ।
परापवादभीरुणां दूरतो यान्ति संपदः ॥ १० ॥

किं च ।

आदानस्य प्रदानस्य कर्तव्यस्य च कर्मणः ।
क्षिप्रमक्रियमाणस्य कोलः पिवति संपदः ॥ ११ ॥
अवमानं पुरस्कृत्य मानं कृत्वा च पृष्ठतः ।
स्वार्थं समुद्धरेत्पाज्ञः स्वार्थञ्चंशो हि मूर्खतां ॥ १२ ॥
न स्वल्पस्य कृते भूरि नाशयेन्मतिमात्रः ।
एतदेवातिपाणिडत्यं यत्स्वल्पाद्बूरिरक्षणम् ॥ १३ ॥
जातमात्रं न यः शत्रुं व्याधिं वा प्रशमं नयेत् ।
अतिपुष्टाङ्गयुक्तोऽपि स पश्चातेन हन्यते ॥ १४ ॥
प्रजागुपशरीरस्य किं करिष्यन्ति संहताः ।
हस्तन्यस्तातपत्रस्य वारिधारा इवारयः ॥ १५ ॥
अफलानि दुरन्तानि समव्ययफलानि च ।
अशक्यानि च वस्तूनि नारभेत विचक्षणः ॥ १६ ॥

ततश्चैवं विचिन्तयन्त्वमुक्त एव दिनस्य तृतीये याम एक एव मन्त्र-
यित्वा वङ्गदेशाधीश्वरस्य महावलस्य वत्सराजस्याकारणाय स्वमङ्ग-
रक्षकं प्राहिणोत् । स चाङ्गरक्षको वत्सराजमुपेत्य प्राह—‘राजा
त्वामाकारयति’ इति । ततः स रथमारुद्ध्य परिवर्णेण परिवृतः समा-
गतो रथादवर्तीर्य राजानमवलोक्य प्रणिपत्योपविष्टः । राजा च सौधं
निर्जनं विधाय वत्सराजं प्राह—

‘राजा तुष्टोऽपि भूत्यानां मानमात्रं प्रयेच्छति ।
ते तु संमानितास्तस्य प्राणैरप्युपकुर्वते ॥ १७ ॥

ततस्त्वया भोजो भुवनेश्वरीविषिणे हन्तव्यः प्रथमयामे निशायाः ।
शिरश्वान्ते पुरमानेतव्यम्’ इति । सः चोत्थाय नृपं नत्वाह—‘देवा-
देशः प्रमाणम् । तथापि भवलालनात्किमपि वक्तुकामोऽस्मि । ततः
सापराधमपि मे वचः क्षन्तव्यम् ।

भोजे द्रव्यं न सेना वा परिवारो बलान्वितः ।

परं पोत इवास्तोऽद्य स हन्तव्यः कर्थं प्रभो ॥ १८ ॥

पारम्पर्य इवासत्कस्त्वत्पाद उदरंभरिः ।

तद्वधे कारणं नैव पश्यामि नृपपुंगव’ ॥ १९ ॥

ततो राजा सर्वं प्रातः सभायां प्रवृत्तं वृत्तमकथयत् । स च
श्रुत्वा हसन्नाह—

‘त्रैलोक्यनाथो रामोऽस्ति वसिष्ठो ब्रह्मपुत्रकः ।

तेन राज्याभिषेके तु मुहूर्तः कथितोऽभवत् ॥ २० ॥

तन्मुहूर्तेन रामोऽपि वनं नीतोऽवर्णीं विना ।

सीतापहारोऽप्यभवद्वैरिञ्चिवचनं वृथा ॥ २१ ॥

जातः कोऽयं नृपश्रेष्ठ किंचिज्ज उदरंभरिः ।

यदुत्त्या मन्मथाकारं कुमारं हन्तुमिच्छसि ॥ २२ ॥

किं च ।

किं तु मे स्यादिदं कृत्वा किं तु मे स्यादकुर्वतः ।

इति संचिन्त्य मनसा प्राज्ञः कुर्वति वा न वा ॥ २३ ॥

उचितमनुचितं वा कुर्वता कार्यजातं

परिणतिरवधार्या यत्ततः पण्डितेन ।

अतिरभसकृतानां कर्मणामा विपत्ते-

भवति हृदयदाही शल्यतुल्यो विपाकः ॥ २४ ॥

किं च ।

येन सहासितमशितं हसितं कथितं च रहसि विस्तब्धम् ।

तं प्रति कथमसतामपि निवर्तते चित्तमामरणात् ॥ २५ ॥

किं च । अस्मिन्हते वृद्धस्य राज्ञः सिन्धुलस्य परमप्रीतिपात्राणि
महावीरास्तवैवानुमते स्थिताः, ते त्वन्नगरमुलोलकल्लोलः पश्योधरा इव

ह्यावयिष्यन्ति । चिराद्ब्रह्मदूलेऽपि त्वयि प्रायः पौरा भोजं सुवो
भर्तारं भावयन्ति । किं च ।

सत्यपि च सुकृतकर्मणि दुर्नीतिश्चेच्छ्रयं हरत्येव ।

तैलैः सदोपयुक्तां दीपशिखां विदलयति हि वातालिः ॥ २६ ॥
देव, पुत्रवधः क्वापि न हिताय ।' इत्युक्तं वत्सराजवचनमाकर्ण्य
राजा कुपितः प्राह—‘त्वमेव राज्याधिपतिः, न तु सेवकः ।

स्वाम्युक्ते यो न यतते स भूत्यो भूत्यपाशकः ।

‘तज्जीवनमपि व्यर्थमजागलकुचाविव’ ॥ २७ ॥

इति । ततो वत्सराजः ‘कालोचितमालोचनीयम्’ इति मत्वा तूष्णींवभूत् ।

अथ लम्बमानै दिवाकर उत्तुङ्गसौधोत्सङ्गादवतरन्तं कुपितमिव कृ-
तान्तं वत्सराजं वीक्ष्य समेता अपि विविधेन मिषेण स्वभवनानि प्रापु-
र्भीताः समासदः । ततः स्वसेवकान्त्वागारपरित्राणार्थं प्रेषयित्वा रथं भुव-
नेश्वरीभवनामिसुखं विधाय भोजकुमारोपाध्यायाकारणाय प्राहिणोदेव
वत्सराजः । स चाह पण्डितम्—‘तात, त्वामाकारयति वत्सराजः’
इति । सोऽपि तदाकर्ण्य वज्राहत इव, भूताविष्ट इव, ग्रहग्रस्त इव, तेन
सेवकेन करेण धृत्वानीतः पण्डितः । तं च वुद्धिमान्वत्सराजः सप्र-
णाममित्याह—‘पण्डित, तात, उपविश । राजकुमारं जयन्तमध्यय-
नशालया आनय’-इति । आयान्तं जयन्तं कुमारं किमप्यधीतं पृष्ठा-
नैषीत् । पुनः प्राह पण्डितम्—‘विप्र, भोजकुमारमानय’ इति । ततो
विदितवृत्तान्तो भोजः कुपितो ज्वलन्निव शोणितेक्षणः समेत्याह—
‘आः पाप, राज्ञो मुख्यकुमारमेकाकिनं मां राजभवनाद्विरानेतुं तव का
नाम शक्तिः’ इति वामचरणपादुकामादाय भोजेन तालुदेशे हतो वत्स-
राजः । ततो वत्सराजः प्राह—‘भोज, वयं राजादेशकारिणः ।’ इति चालं
रथे निवेश्य खङ्गमपकोशं कृत्वा जगामाशु महामायाभवनम् । ततो
गृहीते भोजे लोकाः कोलाहलं चक्रः । हुंभावश्च प्रवृत्तः । ‘किं किम्’
इति ब्रुवाणा भट्टा विक्रोशन्त आगत्य सहसा भोजं वधाय नीतं ज्ञात्वा
हस्तिशालमुष्टशालं वाजिशालं रथशालं प्रविश्य सर्वाङ्गम्बुः । ततः
प्रतोलीषु राजभवनप्राकारवेदिकासु वहिर्द्वारविट्क्षेषु पुरसमीपेषु भेरी-
पटहसुरजमङ्गुकडिप्पिमनिनदाडम्बरेणाम्बरं विडम्बितमभूत् । केचि-

द्विमलसिना केचिद्विषेण केचित्कुन्तेन केचित्पाशेन केचिद्विहिना केचि-
त्परशुना केचिद्भूलेन केचित्तोमरेण केचित्प्रासेन केचिदम्भसा केचि-
द्धारायां ब्राह्मणयोषितो राजपुत्रा राजसेवका राजानः पौरांश्च प्राण-
परित्यागं दधुः । ततः सावित्रीसंज्ञा भोजस्य जननी विश्वजननीव
स्थिता दासीमुखात्खपुत्रस्थितिमाकर्ण्य कराभ्यां नेत्रे पिधाय रुदती
प्राह—‘पुत्र, पितृव्येन कां दशां गमितोऽसि । ये मया नियमा
उपवासाश्च त्वत्कृते कृताः, तेऽद्य मे विफला जाताः । दशापि दि-
शामुखानि शून्यानि । पुत्र, देवेन सर्वज्ञेन सर्वशक्तिनामृष्टाः श्रियः ।
पुत्र, एनं दासीवर्गं सहसा विच्छिन्नशिरसं पश्य’ इत्युक्त्वा भूमावपतत् ।

ततः प्रदीप्ते वैश्वानरे संमुद्भूतधूमस्तोमैव मलीमसे नभसि पाप-
त्रासादिव पश्चिमप्योनिधौ मम्मे मार्तण्डमण्डले महामायाभवनमासाद्य
प्राह भोजं वत्सराजः—‘कुमार, भृत्यानां दैवत, ज्योतिःशास्त्रविशा-
रदेन केनचिद्ब्राह्मणेन तव राज्यप्राप्तावुदीरितायां राजा भवद्वधो
व्यादिष्टः’ इति । भोजः प्राह—

‘रामे प्रब्रजनं बलेन्नियमनं पाण्डोः सुतानां वनं
वृष्णीनां निधनं नलस्य नृपते राज्यात्परित्रिंशनम् ।
कारागारनिषेवणं च वरणं संचिन्त्य लङ्केश्वरे

सर्वः कालवशेन नश्यति नरः को वा परित्रायते ॥ २८ ॥
लक्ष्मीकौस्तुभपारिजातसहजः सूनुः सुधाम्भोनिधे-

देवेन प्रणयप्रसादविधिना मूर्धा धृतः शंभुना ।
अद्याप्युज्ज्ञति नैव दैवविहितं क्षैषण्यं क्षपावल्लभः

केनान्येन विलङ्घ्यते विधिगतिः पाषाणरेखासखी ॥ २९ ॥
विकटोव्यामप्यटनं शैलारोहणमपांनिधेत्तरणम् ।

निगडं गुहाप्रवेशो विधिपरिपाकः कथं तु संतार्यः ॥ ३० ॥
अम्भोधिः स्थलतां स्थलं जलधितां धूलीलवः शैलतां

मेरुर्मत्कुण्ठां तृणं कुलिशतां वज्रं तृणप्रायताम् ।
वहिः शीतलतां हिमं दहनतामायाति यस्येच्छ्या

लीलादुर्लिताद्भूतव्यसनिने देवाय तस्मै नमः’ ॥ ३१ ॥

ततो वटवृक्षस्य पत्र आदायैकं पुटीकृत्य जडां छुरिकयो छित्वा तत्र
पुटके रक्तमारोप्य तृणेनैकसिन्पत्रे कंचन क्षोकं लिखित्वा वत्सं

प्राह—‘महाभाग, एतत्पत्रं नृपाय दातव्यम् । त्वमपि राजाशां विधेहि’ इति । ततो वत्सराजस्यानुजो आता भोजस्य प्राणपरित्यागसमये दीप्यमानमुखश्रियमवलोक्य प्राह—

‘एक एव सुहृद्द्वर्मो निधनेऽप्यनुयाति यः ।

शरीरेण समं नाशं सर्वमन्यतु गच्छति ॥ ३२ ॥

न ततो हि सहायार्थे माता भार्या च तिष्ठति ।

न पुत्रमित्रौ न ज्ञातिर्धर्मस्तिष्ठति केवलः ॥ ३३ ॥

बलवानप्यशक्तोऽसौ धनवानपि निर्धनः ।

श्रुतवानपि मूर्खश्च यो धर्मविमुखो जनः ॥ ३४ ॥

इहैव नरकव्याधेश्चिकित्सां न करोति यः ।

गत्वा निरौषधस्थानं स रोगी किं करिष्यति ॥ ३५ ॥

जरां मृत्युं भयं व्याधिं यो जानाति स पण्डितः ।

स्वस्थस्तिष्ठेन्निषीदेद्वा स्वपेद्वा केनचिद्भसेत् ॥ ३६ ॥

तुल्यजातिवयोरूपान्हृतान्पश्यति मृत्युना ।

नहि तत्रास्ति ते त्रासो वज्रवच्छृदयं तव’ ॥ ३७ ॥

इति । ततो वैराग्यमापन्नो वत्सराजो भोजं ‘क्षमस्व’ इत्युक्त्वा प्रणम्य तं च रथे निवेश्य नगराद्विर्घने तमसि गृहमागमय्य भूमिगृहान्तरे निक्षिप्य भोजं रक्ष । स्वयमेव कूत्रिमविद्याविद्धिः सुकुण्डलं स्फुरद्वक्रं निमीलितनेत्रं भोजकुमारमस्तकं कारयित्वा तच्चादाय कनिष्ठो राजभवनं गत्वा राजानं नत्वा प्राह—‘श्रीमता यदादिष्टं तत्साधितम्’ इति । ततो राजा च पुत्रवधं ज्ञात्वा तमाह—‘वत्सराज, खङ्गप्रहारसमये तेन पुत्रेण किमुक्तम्’ इति । वत्सस्तत्पत्रमदात् । राजा स्वभार्याकरेण दीप्यमानीय तानि पत्राक्षराणि वाचयति—

‘मांधाता च महीपतिः कृतयुगालंकारभूतो गतः ।

सेतुर्येन महोदधौ विरचितः क्वासौ दशास्यान्तकः ।

अन्ये चापि युधिष्ठिरप्रभृतयो याता दिवं भूपते

‘नैकेनापि समं गता वसुमती मुञ्ज त्वया यास्यति’ ॥ ३८ ॥

राजा च तदर्थं ज्ञात्वा शश्यातो भूमौ पपात । ततश्च देवीकरकमल-
न्नालितचेलञ्जलानिलेन ससंज्ञो भूत्वा ‘देवि, मा मां स्पृश हा हा
पुत्रघातिनम्’ इति विलपन्कुरर इव द्वारपालनानाय्य ‘ब्राह्मणान-

यत् इत्योह । ततः स्वाक्षंया समागतान्नाह्यणान्नत्वा ‘मया पुत्रो हतः’
तस्य प्रायश्चित्तं वदृध्वम्’ इति वदन्तं ते तमूचुः—‘राजन्, सहसा
वहिमाविश’ इति । ततः समेत्य बुद्धिसागरः प्राह—‘यथा त्वं राजा-
धमः, तथैवामात्याधमो वत्सराजः । तव किल राज्यं दृत्वा सिन्धुल-
नृपेण तेन त्वदुत्सङ्गे भोजः स्थापितः । तच्च त्वया पितृव्येणान्यत्कृतम् ।

कतिपयदिवसस्थायिनि मदकारिणि यौवने दुरात्मानः ।

विदधति तथापराधं जन्मैव यथा वृथा भवति ॥ ३९ ॥

सन्तस्तृणोत्सारणमुत्तमाङ्गा-

त्सुवर्णकोट्यर्पणमामनन्ति ।

प्राणव्ययेनापि कृतोपकाराः

खलाः परे वैरमिवोद्धहन्ति ॥ ४० ॥

उपकारश्चापकारो यस्य ब्रजति विस्मृतिम् ।

पाषाणहृदयस्यास्य जीवतीत्यभिधा मुधा ॥ ४१ ॥

यथाङ्गुरः खुसूक्ष्मोऽपि प्रयत्नेनाभिरक्षितः ।

फलप्रदो भवेत्कगले तथा लोकः खुरक्षितः ॥ ४२ ॥

हिरण्यधान्यरत्नानि धनानि विविधानि च ।

तथान्यदपि यत्किञ्चित्प्रजाभ्यः स्युर्महीभृताम् ॥ ४३ ॥

राज्ञि धर्मिणि धर्मिष्ठाः पापे पापपराः सदा ।

राजानमनुवर्तन्ते यथा राजा तथा प्रजाः’ ॥ ४४ ॥

ततो रात्रावेव वहिप्रवेशनं निश्चिते राज्ञि सर्वे सामन्ताः पौराश्च
मिलिताः ‘पुत्रं हत्वा पापमयाङ्गीतो नृपतिर्वहिं प्रविशति’ इति किं-
वदन्ती सर्वत्राजनि । ततो बुद्धिसागरो द्वारपालमाहृय ‘न केनापि
भूपालभवनं प्रवेष्टव्यम्’ इत्युक्त्वा नृपमन्तःपुरे निवेश्य सभाया-
मेकाकी सञ्चुपविष्टः । ततो राजमरणवार्ता श्रुत्वा वत्सराजः सभा-
गृहमागत्य बुद्धिसागरं नत्वा शैः प्राह—‘तात, मया भोजराजो
रक्षितः’ इति । बुद्धिसागरश्च कर्णे तस्य किमप्यकथयत् । तच्छ्रुत्वा
वत्सराजश्च निष्कान्तः ।

ततो मुहूर्तेन कोऽपि करकलितदन्तीन्द्रदन्तदण्डो विरचितप्रत्य-
अजटाकलापः कर्पूरं करम्बितमसितोद्वर्तितसकलतनुर्मूर्तिमान्मन्मथं इव

स्फटिककुण्डलमण्डितकर्णयुगलः कौशेयकौपीनो मूर्तिमांश्चन्द्रचूड इव
सभां कापालिकः समागतः । तं वीक्ष्य बुद्धिसागरः प्राह—‘योगी-
न्द्र, कुत आगम्यते । कुत्र ते निवेशश्च । कापालिके त्वयि यच्चम-
त्कारकारी कलाविशेष औषधविशेषोऽप्यस्ति ।’ योगी प्राह—
‘देशो देशो भवनं भवने भवने तथैव भिक्षान्नम् ।

सरसि च नद्यां सलिलं शिव शिव तत्त्वार्थयोगिनां पुंसाम् ॥४५॥
आमे आमे कुटी रम्या निर्जरे निर्जरे जलम् ।

भिक्षायां सुलभं चान्नं विभवैः किं प्रयोजनम् ॥ ४६ ॥

देव, असाकं नैको देशः । सकलभूमण्डलं ऋमामः । गुरुपदेशो
तिष्ठामः । निखिलं भुवनतलं करतलामलकवत्पश्यामः । सर्पदण्डं
विषव्याकुलं रोगग्रस्तं शख्बिन्नशिरस्कं कालशिथिलितं तात, तत्क्ष-
णादेव विगतसकलव्याधिसंचयं कुर्मः’ इति । राजापि कुञ्चान्त-
हित एव श्रुतसकलवृत्तान्तः सभामागतः कापालिकं दण्डवत्प्रणम्य,
योगीन्द्र, रुद्रकल्प, परोपकारपरायण, महापापिना मया हतस्य
पुत्रस्य प्राणदानेन मां रक्ष’ इत्याह । अथ कापालिकोऽपि ‘राजन्,
मा भैषीः । पुत्रस्ते न मरिष्यति । शिवप्रसादेन गृहसेष्यति । परं
इमशानभूमौ बुद्धिसागरेण सह होमद्रव्याणि प्रेषय’ इत्यवोचत् ।
ततो राजा ‘कापालिकेन यदुक्तं तत्सर्वं तथा कुरु’ इति बुद्धिसागरः
प्रेषितः । ततो रात्रौ गूढरूपेण भोजोऽपि तत्र नंदीपुलिने नीतः ।
‘योगिना भोजो जीवितः’ इति प्रथा च समभूत् । ततो गजेन्द्रा-
रुद्धो वन्दिभिः स्तूयमानो भेरीमृदङ्गादिघोषैर्जग्छधिरीकुर्वन्पौरामात्य-
परिवृतो भोजराजो राजभवनमगात् । राजा च तमालिङ्गय रोदिति ।
भोजोऽपि रुदन्तं मुञ्जं निवार्यस्तौषीत् । ततः संतुष्टो राजा निज-
सिंहासने तं निवेशयित्वा छत्रचामराभ्यां भूषयित्वा तस्मै राज्यं
ददौ । निजपुत्रेभ्यः प्रत्येकमेकैकं ग्रामं दत्त्वा परमप्रेमास्पदं जयन्तं
भोजनिकाशे निवेशयामास । ततः परलोकपरित्राणो मुञ्जोऽपि निज-
पद्मराजीभिः सह तपोवनभूमिं गत्वा परं तपस्तेपे । ततो भोजभू-
पालश्च देवब्राह्मणप्रसादाद्राज्यं पालयामास ।

इति भोजराजस्य राज्यप्राप्तिप्रबन्धः ।

ततो मुझे तपोवर्नं याते बुद्धिंसागरं सुख्यामात्यं विद्याय स्वराज्यं
बुमुजे भोजराजभूपतिः । एवमतिक्रामति काले कदाचिद्रौजा क्रीडो-
द्यानं गच्छता कोऽपि धारानगरवासी विप्रो लक्षितः । स च
राजानं वीक्ष्य नेत्रे निमील्यागच्छन्नरौजा पृष्ठः—‘द्विंज, त्वं मां दृष्टा
न स्वस्तीति जल्पसि । विशेषेण लोचने निमील्यसि । तत्र को हेतुः’
इति । विप्र आह—‘देव, त्वं वैष्णवोऽसि’ । विप्राणां नोपद्रवं
करिष्यसि ततस्त्वत्तो न मे भीतिः । किं तु क्रसैचित्किमपि न
प्रयच्छसि तेन तव दाक्षिण्यमपि नास्ति । अतस्ते किमाशीर्वचसा ।
किं च प्रातरेव कृपणमुखावलोकनात्परतोऽपि लाभहानिः स्यादिति
लोकोक्तया लोचने निमीलिते । अपि च ।

प्रसादो निष्फलो यस्य कोपश्चापि निरर्थकः ।

न तं राजानमिच्छन्ति प्रजाः षण्ठमिव स्त्रियः ॥ ४७ ॥

अप्रगल्भस्य या विद्या कृपणस्य च यद्धनम् ।

यच्च बाहुबलं भीरोर्वर्यर्थमेतत्रयं भुवि ॥ ४८ ॥

देव, मत्पिता वृद्धः काशीं प्रति गच्छन्मया शिक्षां पृष्ठः—‘तात,
मया किं कर्तव्यमिति । पित्रा चेत्थमभ्यधायि—

‘यदि तव हृदयं विद्वन्सुनयं स्वमेऽपि मासम सेविष्ठाः ।

सचिवजितं षण्ठजितं युवतिजितं चैव राजानम् ॥ ४९ ॥

पातकानां समस्तानां द्वे परे तात पातके ।

एकं दुःसचिवो राजा द्वितीयं च तदाश्रयः ॥ ५० ॥

अविवेकमतिर्नृपतिर्मन्त्री गुणवत्सु वक्रितमन्त्रीवः ।

यत्र खलाश्च प्रबलास्तत्र कथं सज्जनावसरः ॥ ५१ ॥

राजा संपत्तिहीनोऽपि सेव्यः सेव्यंगुणाश्रयः ।

भवत्याजीवनं तस्मात्फलं कालान्तरादपि ॥ ५२ ॥

अदातुर्दाक्षिण्यं नहि भवति । देव, पुरा कर्ण-दधीचि-शिवि-विक्रम-
भ्रमुखाः क्षितिपतयो यथा परलोकमलंकुर्वाणा निजदाननेसमुद्भूतदिव्य-
नवगुणैर्निवसन्ति महीमण्डले, तथा किमपरे राजानः ।

देहे पातिनि का रक्षा यशो रक्ष्यमपात्तवत् ।

नरः पतितकायोऽपि यशःकायेन जीवति ॥ ५३ ॥

पण्डिते चैव मूर्खे च वल्लवत्यपि दुर्बले ।
ईश्वरे च दरिद्रे च मृत्योः सर्वत्र तुल्यता ॥ ५४ ॥
निमेषमात्रमपि ते वयो गच्छन्न तिष्ठति ।
तस्मादेहेष्वनित्येषु कीर्तिमेकासु पार्जयेत् ॥ ५५ ॥

जीवितं तदपि जीवितमध्ये
गण्यते सुकृतिभिः किञ्चु पुंसाम् ।
ज्ञानविक्रमकलाकुललज्जा-
त्यागभोगरहितं विफलं यत् ॥ ५६ ॥

राजापि तेन वाक्येन पीयूपपूरखात इव, परब्रह्मणि लीन इव, लोच-
नाभ्यां हर्षश्रूणि मुसोच । प्राह च द्विजम्—‘विप्रवर, शृणु ।

सुलभाः पुरुषा लोके सततं प्रियवादिनः ।
अप्रियस्य च पर्यस्य वक्ता श्रोता च दुर्लभः ॥ ५७ ॥

मनीषिणः सन्ति न ते हितैषिणो
हितैषिणः सन्ति न ते मनीषिणः ।
सुहृच्च विद्वानपि दुर्लभो नृणां
यथौपधं स्वादु हितं च दुर्लभम् ॥ ५८ ॥

इति विप्राय लक्षं दत्त्वा ‘किं ते नाम’ इत्याह । विप्रः स्वनाम
भूमौ लिखति ‘गोविन्दः’ इति । राजा वाचयित्वा ‘विप्र, प्रत्यहं
राजभवनमागन्तव्यम् । न ते कश्चिन्निषेधः । विद्वांसः कवयश्च कौतु-
कात्सभासानेतव्याः । कोऽपि विद्वान् खलु दुःखभागस्तु. एनमधिकारं
पाल्य’ इत्याह ।

एवं गच्छत्तु कतिपयदिवसेषु राजा विद्वत्प्रियो दानवित्तेश्वर इति
प्रथामगात् । ततो राजानं दिव्यक्षवः कवयो नानादिगम्य. सनागताः ।
एवं वित्तादिव्ययं कुर्वाणं राजानं प्रति कदाचिन्मुख्यामात्येनेतप्य-
भ्यधायि—‘देव, राजानः कोशवला एव विजयिनः । नान्ये ।

स जयी वरमातज्जा यस्य तस्यात्ति नेदिनी ।

कोशो यस्य स दुर्धर्षो दुर्ग यस्य स दुर्जयः ॥ ५९ ॥
देव, लोकं पश्य ।

प्रायो धनवतामेव धने तृष्णा गरीयसी ।
पश्य कोटिद्वयासक्तं लक्षाय प्रवणं धनुः ॥ ६० ॥

इति राजा च तमाह—

‘दानोपभोगवन्ध्या या सुहृद्दिर्या न सुज्यते ।

पुंसां समाहिता लक्ष्मीरलक्ष्मीः क्रमशो भवेत् ॥ ६१ ॥

इत्युक्त्वा राजा तं ‘मन्त्रिणं निजपदादूरीकृत्य तत्पदेऽन्यं निवेशयामास । आह च तत्—

‘लक्ष्मी महाकवेदेयं तदर्थं विवुधस्य च ।

देयं ग्रामैकमर्धस्य तस्याप्यर्थं तदर्थिनः ॥ ६२ ॥

यश्च मैऽमात्यादिषु वितरणनिषेधमनाः स हन्तव्यः । उक्तं च—

यद्ददाति यद्भाति तदेव धनिनां धनम् ।

अन्ये मृतस्य क्रीडन्ति दौररपि धनैरपि ॥ ६३ ॥

प्रियः प्रजानां दातैव न पुनर्द्विषेश्वरः ।

अयच्छन्काङ्गते लोकैर्वारिदो नतु वारिधिः ॥ ६४ ॥

संग्रहैकपरः प्रायः समुद्रोऽपि रसातले ।

दातारं जलदं पश्य गर्जन्तं भुवनोपरि ॥ ६५ ॥

एवं वितरणशालिनं भोजराजं श्रुत्वा कश्चित्कलिङ्गदेशात्कविरुपेत्य
मासमात्रं तस्थौ । न च क्षोणीन्द्रदर्शनं भवति । आहारार्थे पाथेयमपि
नास्ति । ततः कदाचिद्राजा मृगयाभिलाषी वहिर्निर्गतः । स कवि-
र्द्घ्ना राजानमाह—

‘हृष्टे श्रीभोजराजेन्द्रे गलन्ति त्रीणि तत्क्षणात् ।

शत्रोः शस्त्रं कवेः कष्टं नीवीवन्धो मृगीहशाम् ॥ ६६ ॥

राजा लक्ष्मीददौ । ततस्तस्मिन्मृगयारसिके राजनि कश्चन् पुलिन्द-
पुत्रो गायति । तद्वीतमाधुर्येण तुष्टो राजा तस्मै पुलिन्दपुत्राय
पञ्चलक्ष्मीददौ । तदा कविस्तदानमत्युन्नतं किरातपोतं च हृष्टा नरे-
न्द्रपाणिकमर्लस्थपङ्कजमिषेण राजानं वदति—

‘एते हि गुणाः पङ्कज सन्तोऽपि न ते प्रकाशमायान्ति ।

यलक्ष्मीवसतेस्तव मधुपैरुपसुज्यते कोशः’ ॥ ६७ ॥

भोजस्तमभिप्रायं ज्ञात्वा पुनर्लक्ष्मेकं ददौ । ततो राजा ब्राह्मणमाह—

‘प्रभुभिः पूज्यते विप्र कलैव न कुलीनता ।

कलावान्मान्यते मूर्ध्मि सत्त्व देवेषु शंभुना’ ॥ ६८ ॥

एवं वदति भोजे कुतोऽपि पञ्चषाः कवयः समागताः । तान्दृष्टा राजा
विलक्ष इवासीत्—‘अद्यैव मयैत्तावद्वित्तं दत्तम्’ इति । ततः कवि-
स्तमभिप्रायं ज्ञात्वा नृपं पञ्चमिषेण पुनः प्राह—

‘किं कुप्यसि कस्मैचन सौरभसाराय कुप्य निजमधुने ।
यस्य कृते शतंपत्रं प्रतिपत्रं तेऽद्य मृग्यते अमरैः’ ॥ ६९ ॥
ततः प्रभुं प्रसन्नवदनमवलोक्य प्रकाशेन प्राह—

‘न दाहुं नोपभोरुं च शक्नोति कृपणः श्रियम् ।

किंतु स्पृशति हस्तेन नपुंसक इव स्त्रियम् ॥ ७० ॥

याचितो यः प्रहृज्येत दत्त्वा च प्रीतिमान्मवेत् ।

तं दृष्टाप्यथवा श्रुत्वा नरः स्वर्गमवाप्नुयात्’ ॥ ७१ ॥

ततस्तुष्टो राजा पुनरपि कलिङ्गदेशवासिकवये लक्षं ददौ । ततः
पूर्वकविः पुरःस्थितान्षट्कवीन्द्रान्दृष्टाह—‘हे कवयः, अत्र महासरः-
सेतुभूमौवासी राजा यदा भवनं गमिष्यति तदा किमपि ब्रूत्’ इति ।
ते च सर्वे महाकवयोऽपि सर्वे राज्ञः प्रथमचेष्टिं ज्ञात्वावर्तन्त ।
तेष्वेकः सरोभिषेण नृपं प्राह—

‘आगतानामपूर्णानां पूर्णानामपि गच्छताम् ।

यदध्वनि न संघट्नो घटानां तत्सरो वरम्’ ॥ ७२ ॥

इति । तस्य राजा लक्षं ददौ । ततो गोविन्दपण्डितस्तान्कवीन्द्रान्दृष्टा
त्रुकोप । तस्य कोपाभिप्रायं ज्ञात्वा द्वितीयः कविराह—

‘कस्य तृष्णं न क्षपयसि पिबति न कर्तव्यं पयः प्रविश्यान्तः ।

यदि सन्मार्गसरोवर नको न क्रोडमधिवसति’ ॥ ७३ ॥

राजा तस्मै लक्षद्वयं ददौ । तं च गोविन्दपण्डितं व्यापारपदाहूरीकृत्य
त्वयापि सभायामागन्तव्यम्, परं तु केनापि दौष्टयं न कर्तव्यम्’ इ-
त्युक्त्वा ततस्तोभ्यः प्रत्येकं लक्षं दत्त्वा स्वनगरमागतः । ते च यथा-
यथं गताः ।

ततः कदाचिद्राजा मुख्यामात्यं प्राह—

‘विप्रोऽपि यो भवेन्मूर्खः स पुराहृहिरस्तु मे ।

कुम्भकारोऽपि यो विद्वान्स तिष्ठतु पुरे मम’ ॥ ७४ ॥

इति । अतः कोऽपि न मूर्खोऽभूद्धारानगरे ।

ततः क्रमैण पञ्चशतानि विदुषां वररुचि-वाण-मयूर-रेफण-हरि
शंकर-कलिङ्ग-कर्पूर-विनायक-मदन-विद्या-विनोद-कोकिल-तारेन्द्रमुखा
सर्वशास्त्रविचक्षणाः सर्वे सर्वज्ञाः श्रीभोजराजसभामलंचकुः । ए
स्थिते कदाचिद्विद्वद्वन्दवन्दितसिंहासनासीने कविशिरोमणौ कवित
प्रिये विप्रप्रियवान्धवे भोजेश्वरे द्वारपाल एत्य प्रणम्य व्यजिज्ञपत्—
‘देव, कोऽपि विद्वान्द्वारि तिष्ठति’ इति । अथ राजा ‘प्रवेशय त
इत्याज्ञसे सोऽपि दक्षिणेन पाणिना समुन्नतेन विराजमानो विप्रः प्राह—
‘राजन्नभ्युदयोऽस्तु’

राजा—

‘शंकरकवे किं पत्रिकायामिदं’

कविः—‘पदं’

राजा—‘कस्य’

कविः—‘तवैव भोजनृपते’

राजा—

‘तत्पत्यतां’

कविः—

‘पत्वते ।

एतासामरविन्दसुन्दरहृशां द्राक्षामरान्दोलना-

दुद्देलहुजवल्लिकङ्गणज्ञणत्कारः क्षणं वार्यताम् ॥ ७५ ॥

यथा यथा भोजयशो विवर्धते

सितां त्रिलोकीमिव कर्तुमुद्यतम् ।

तथा तथा मे हृदयं विदूयते

प्रियालकालीधवलत्वशङ्कया’ ॥ ७६ ॥

ततो राजा शंकरकवये द्वादशलक्षं ददौ । सर्वे विद्वांसश्च विच्छाय-
वदना वभूतुः । परं कोऽपि राजभयान्नावदत् । राजा च कार्यवशा-
द्धृहं गतः ।

ततो विभूपालं सभां हृष्टा विवुधगणस्तं निनिन्द—‘अहो
नृपतेरज्ञता । किमस्य सेवया । वेदशास्त्रविचक्षणेभ्यः स्वाश्रयकवि-
भ्यो लक्षमदात् । किमनेन वितुष्टेनापि । असौ च केवलं ग्राम्यः
कविः शंकरः । किमस्य प्रागलभ्यम् ।’ इत्येवं कोलाहल-
रवे जाते कश्चिदभ्यगात्कनकमणिकुण्डलशाली दिव्यांशुकप्रावरणो
नृपकुमार इव मृगमदपङ्ककलङ्कितगत्रो नवकुसुमसमभ्यर्चितशिरा-

श्वन्दनाङ्गरागेण विलोभयन्विलास इव मूर्तिमान्कवितैव तनुमाश्रितः
शृङ्गाररसस्य स्यन्द इव सस्यन्दो महेन्द्र इव महीवलयं प्राप्तो वि-
द्वान् । तं दृष्टा सा विद्वत्परिषद्यकौतुकयोः पात्रमासीत् । स च
सर्वान्प्रणिपत्य प्राह—‘कुत्र भोजनृपः’ इति । ते तमूच्चुः—‘इदानी-
मेव सौधान्तरं गतः’ इति । ततोऽसौ प्रत्येकं तेभ्यस्तान्बूलं दत्ता
गजेन्द्रकुलगतो मृगेन्द्र इवासीत् । ततः स महापुरुषः, शंकरकविप्र-
दानेन कुपितांस्तान्बुद्धा प्राह—‘भवद्विः शंकरकवये द्वादशालक्षाणि
प्रदत्तानीति न मन्तव्यम् । अभिप्रायस्तु राज्ञो नैव बुद्धः । यतः
शंकरपूजने प्रारब्धे शंकरकविस्त्वेकेनैव लक्षणं पूजितः ।’ किं तु
तन्निष्ठांस्तन्नाम्ना विआजितानेकादशरुद्राङ्शकरानपरान्मूर्तीन्प्रत्यक्षाङ्गात्वा
तेषां प्रत्येकमेकैकं लक्षं तस्मै शंकरकवय एव शंकरमूर्तये प्रदत्तमिति
राज्ञोऽभिप्रायः’ इति । सर्वेऽपि चमत्कृतास्तेन ।

ततः कोऽपि राजपुरुषस्तद्विद्वत्स्वरूपं द्राघ्राङ्गे निवेदयामास ।
राजा च स्वमिप्रायं साक्षाद्विदितवन्तं तं महेशमिव महापुरुषं मन्य-
मानः सभामभ्यगात् । स च ‘स्वस्ति’ इत्याहं राजानम् । राजा च
तमालिङ्ग्य प्रणम्य निंजंकरकमलेन तत्करकमलमवलम्ब्य सौधान्तरं
गत्वा प्रोक्तुङ्गवाक्ष उपविष्टः प्राह—‘विप्र, भवन्नाम्ना कान्यक्षराणि
सौभाग्यावलम्बितानि । कस्य वा देशस्य भवद्विरहः सुजनान्बाधते’
इति । ततः कविर्लिखति राज्ञो हस्ते ‘कालिदासः’ इति । राजा
वाचयित्वा पादयोः पतति ।

ततस्तत्रासीनयोः कालिदासभोजराजयोरासीत्संध्या । राजा ‘सखे,
संध्यां वर्णय’ इत्यवादीत् ।

कालिदासः—

‘व्यसनिन इव विद्या क्षीयते पङ्कजश्री-
र्गुणिन इव विदेशो दैन्यमायान्ति भृङ्गाः ।
कुनृपतिरिव लोकं पीडयत्यन्वकारो
धनमिव कृपणस्य व्यर्थतामेति चक्षुः’ ॥ ७७ ॥

पुनश्च राजानं स्तौति कविः—

‘उपचारः-कर्तव्यो यावदनुत्पन्नसौहृदाः पुरुषाः ।
उत्पन्नसौहृदानामुपचारः कैतवं भवति ॥ ७८ ॥

दृता तेन कविभ्यः पृथ्वी सकलापि कनकसंपूर्णा ।
दिव्यां सुकाव्यरचनां क्रमं कवीनां च यो विजानाति ॥ ७९ ॥
सुकवेः शब्दसौभाग्यं सत्कविर्वेत्ति नापरः ।
वन्ध्या न हि विजानाति परां दौर्हदसंपदम् ॥ ८० ॥

इति । ततः क्रमेण भोजकालिदासयोः प्रीतिरजायत ।

ततः कालिदासं वेश्यालम्पटं ज्ञात्वा तस्मिन्सर्वे द्वेषं चक्रुः ।
कोऽपि तं स्पृशति । अर्थं कदाचित्समामध्ये कालिदासमालोक
भोजेन मनसा चिन्तितम्—‘कथमस्य प्राज्ञस्यापि संरपीडाप्रमात्र
हृति । सोऽपि तदभिप्रायं ज्ञात्वा प्राह—

‘चेतोभुवश्यापलताप्रसङ्गे

का वा कथा मानुषलोकमाजाम् ।

यद्याहशीलस्य पुरां विजेतु-

स्तथांविधं पौरुषमर्घमासीद् ॥ ८१ ॥

ततस्तुष्टो भोजराजः प्रत्यक्षरं लक्षं ददौ ।

ततः कालिदासो भोजं स्तौति—

‘महाराज श्रीमद्भगति यशसा ते धवलिते

पयः पारावारं परमपुरुषोऽयं सृगयते ।

कपर्दी कैलासं करिवरमभौमं कुलिशभृ-

त्कलानाथं राहुः कमलभवनो हंसमधुना ॥ ८२ ॥

नीरक्षीरे गृहीत्वा निखिलखगततीर्याति नालीकेजन्मा

चक्रं धृत्वा तु सर्वान्टटति जंलनिधींश्वकंपाणिर्मुकुन्दः ।

सर्वानुकुञ्जशैलान्दहृति पशुपतिः फालनेत्रेण पश्य-

न्वासा त्वत्कीर्तिकान्ता त्रिजगति नृपते भोजराज क्षितीन्द्र

विद्वद्राजशिखामणे तुलयितुं धाता त्वदीयं यशः

कैलासं च निरीक्ष्य तत्र लघुतां निक्षिसवान्पूर्तये ।

उक्षाणं तदुपर्युमासहचरं तन्मूर्धिं गङ्गाजलं

तस्यात्रे फणिपुंगवं तदुपरि स्फारं सुधादीधितिम् ॥ ८३ ॥

स्वर्गाद्वौपालं कुत्र ब्रजसि सुरसुने भूतले कामधेनो-

र्वत्सस्यानेतुकामस्तृणचयमधुना मुग्ध दुर्घं न तस्याः ।

श्रुत्वा श्रीभोजराजप्रचुरवितरणं त्रीडशुष्कस्तनी सा ॥

व्यर्थो हि स्यात्प्रयासस्तदपि तद्दरिभिश्चर्वितं सर्वमुर्व्याम् ॥ ८५ ॥
तुष्टो राजा प्रत्यक्षरं लक्षं ददौ ।

ततः कदाचिच्छुतिस्मृतिपारंगताः केचिद्राजानं कवित्वप्रियं
श्रुत्वा कन्चिन्नगराद्वहिः ‘मुवनेश्वरीप्रसादेन कवित्वं करिष्यामः’
इत्युपविष्टाः । तेष्वेकेन पण्डितं मन्येनकश्चरणोऽपाठि—

‘भोजनं देहि राजेन्द्र’
इति । अन्येनापाठि—

‘वृत्तसूपसमन्वितम् ।’

इति । उत्तरार्धं न स्फुरति । ततो देवताभवने कालिदासः प्रणा-
मार्थमगत् । तं वीक्ष्य द्विजा ऊचुः—‘अस्माकं समग्रवेदविदामपि
भोजः किमपि नार्पयति । भवाहशां हि यथेष्टु दत्ते । ततोऽस्माभिः
कवित्वविधानधियात्रागतम् । चिरं विचार्य पूर्वार्धमभ्यधायि उत्त-
रार्धं कृत्वा देहि । ततोऽस्मभ्यं किमपि प्रयच्छति ।’ इत्युक्त्वा
तत्पुरस्तादर्धमभाणि । स च तच्छ्रुत्वा ।

‘माहिषं च शरच्चन्द्रचन्द्रिकाधवलं दधि’ ॥ ८६ ॥

इत्याह । ते च राजभवनं गत्वा दौवारिकानूचुः—‘वयं कवितां
कृत्वा समागताः । राजानं दर्शयत’ इति । ते च कौतुकाद्वसन्तो
गत्वा राजानं प्रणम्य प्राहुः—

‘राजमाषनिर्भैर्दन्तैः कटिविन्यस्तपाणयः ।

द्वारि तिष्ठन्ति राजेन्द्र च्छान्दसाः श्लोकशत्रवः’ ॥ ८७ ॥

इति । राजा प्रवेशितास्ते दृष्टराजसंसदो मिलिताः सन्तः सहैव कवित्वं
पठन्ति स । राजा तच्छ्रुत्वोत्तरार्धं कालिदासेन कृतमिति श्रुत्वा
विप्रानाह—‘येन पूर्वार्धं कारितं तन्मुखात्कवित्वं कदाचिदपि
न करणीयम् । उत्तरार्धस्य किञ्चिर्दीयते, न पूर्वार्धस्य ।’ इत्युक्त्वा
प्रत्यक्षरं लक्षं ददौ । तेषु च दक्षिणामादाय गतेषु कालिदासं वीक्ष्य
राजा प्राह—‘कवे, उत्तरार्धं त्वया कृतम्’ इति । कविराह—

‘अधरस्य मधुरिमाणं कुचकाठिन्यं दृशोश्च तैक्षण्यं च ।

कवितायां परिपाकं ह्यनुभवरसिको विजानाति’ ॥ ८८ ॥

राजा च—‘सुकवे, सत्यं वदसि ।

अपूर्वे भाति भारत्याः काव्यसृतफले रसः ।

चर्वणे सर्वसामान्ये स्वादुवित्केवलं कविः ॥ ८९ ॥

संचिन्त्य संचिन्त्य जगत्समस्तं त्रयः पदार्था हृदयं प्रविष्टाः ।

इक्षोर्विकारां मतयः कवीनां मुग्धाङ्गनापाङ्गतरङ्गितानि' ॥ ९० ॥

ततः कदाचिद्वारपालकः प्रणम्य भोजं प्राह—‘राजन्, द्रविड-
देशात्कोऽपि लक्ष्मीधरनामा कविर्द्वारमध्यास्ते’ इति । राजा ‘प्रवेशय’
इत्याह । प्रविष्टमेव सूर्यमिव विअजमानं चिरादप्यविदितवृत्तान्तं
प्रेक्ष्य राजा विचारयामास । आह च—

‘आकारमात्रविज्ञानसंपादितमनोरथाः ।

धन्यास्ते ये न शृण्वन्ति दीनाः क्वाप्यर्थिनां गिरः’ ॥ ९१ ॥

स चागत्य तत्र राजानं ‘खस्ति’ इत्युक्त्वा तदाङ्गयोपविष्टः प्राह—
‘देव, इयं ते पण्डितमण्डिता सभा । त्वं च साक्षाद्विष्णुरसि ।
ततः किं नाम पाण्डित्यं मम । तथापि किंचिद्वच्चिम—

भोजप्रतापं तु विधाय धात्रा

शैषैर्निरस्तैः परमाणुभिः किम् ।

हरेः करेऽभूत्पविरम्बरे च

भानुः पयोधेरुदरे कृशानुः’ ॥ ९२ ॥

इति । ततस्तेन परिषच्चमत्कृता । राजा च तस्य प्रत्यक्षरं लक्षं ददौ ।
पुनः कविराह—‘देव, मया सकुदुम्बेनात्र निवासाशया समागतम् ।

क्षमी दाता गुणग्राही स्वामी पुण्येन लभ्यते ।

अनुकूलः शुचिर्दक्षः कविर्विद्वान्सुदुर्लभः’ ॥ ९३ ॥

इति । ततो राजा मुख्यमात्यं प्राह—‘असै गृहं दीयताम्’ इति ।
ततो निखिलमपि नगरं विलोक्य कमपि मूर्खममात्यो नापश्यत्, यं
निरस्य विदुषे गृहं दीयते । तत्र सर्वत्र अमन्कस्यचित्कुविन्दस्य
गृहं वीक्ष्य कुविन्दं प्राह—‘कुविन्द, गृहान्निःसर । तव गृहं
विद्वानेष्यति’ इति । ततः कुविन्दो राजभवनमासाद्य राजानं प्रणम्य
प्राह—‘देव, भवदमात्यो मां मूर्खं कृत्वा गृहान्निःसारयति, त्वं तु
पश्य मूर्खः पण्डितो वेति ।

काव्यं करोमि नहि चारुतरं करोमि

यत्तात्करोमि यदि चारुतरं करोमि ।

भूपालमौलिमणिमण्डितपादर्पीठ
हे साहसाङ्क कवयामि वयामि यामि' ॥ ९४ ॥

ततो राजा त्वंकारवादेन वदन्तं कुविन्दं प्राह—‘ललिता ते पद-
पङ्क्षः, कवितामाधुर्य च शोभनम्, परंतु कवित्वं विचार्य वक्तव्यम्’
इति । ततः कुपितः कुविन्दः प्राह—‘देव, अत्रोत्तरं भाति । किंतु न
वदामि । राजधर्मः पृथग्विद्वद्वर्मात्’ इति । राजा प्राह—‘अस्ति चेदु-
त्तरं ब्रूहि’ इति । कुविन्दः प्राह—‘देव,’ कालिदासाद्वैतन्यं कविं न
मन्ये । कोऽस्ति ते समायां कालिदासाद्वैते कवितात्त्वविद्विद्वान् ।

यत्सारस्वतवैभवं गुरुकृपापीयूषपाकोद्भवं

तल्लभ्यं कविनैव नैव हठतः पाठप्रतिष्ठाजुषाम् ।

कासारे दिवसं वसन्नपि पयःपूरं परं पङ्किलं

कुर्वाणः कमलाकरस्य लभते किं सौरभं सैरिभः ॥ ९५ ॥

अयं मे वाग्मुक्तो विशदपदवैदर्घ्यमधुरः

स्फुरद्धन्धो वन्ध्यः परहृदि कृतार्थः कविहृदि ।

कटाक्षो वामाक्ष्या दरदलितनेत्रान्तगलितः

कुमारे निःसारः स तु किमपि यूनः सुखयति’ ॥ ९६ ॥

इति । विद्वज्जनवन्दिता सीता प्राह—

‘विपुलहृदयाभियोग्ये खिद्यति काव्ये जडो न मौख्ये स्वे ।

निन्दति कञ्चुकमेव प्रायः शुष्कस्तनी नारी’ ॥ ९७ ॥

ततः कुविन्दः प्राह—

‘वाल्ये सुतानां सुरतेऽज्ञनानां

स्तुतौ कवीनां समरे भटानाम् ।

त्वंकारयुक्ता हि गिरः प्रशस्ताः

कस्ते प्रभो भोहभरः स्मर त्वम्’ ॥ ९८ ॥

ततो राजा ‘साधु भौः कुविन्द’ इत्युक्त्वा तस्याक्षरलक्षं ददौ । ‘मा
भैषीः’ इति पुनः कुविन्दं प्राह ।

एवं क्रमेणातिक्रान्ते किर्यत्यपि काले वाणः पण्डितवरः परं राजा
मान्यमानोऽपि प्राक्तनकर्मतो दारिद्र्यमनुभवति । एवं स्थिते नृपतिः
कदाचिद्वात्रावेकाकी प्रच्छन्नवेषः स्वपुरे चरन्वाणगृहमेत्यातिष्ठत् ।

तदा निशीथे वाणो दरिद्राद्याकुलतया कान्तां वक्ति—‘देवि, राजा
कियद्वारं मम् मनोरथमपूरयत् । अद्यापि पुनः प्रार्थितो ददात्येव ।
परंतु निरन्तरप्रार्थनारसे मूर्खस्यापि जिह्वा जडीभवति ।’ इत्युक्त्वा
मुहूर्तार्धं मौनेन स्थितः । पुनः पठति—

✓‘हर हर पुरहर परुषं कं हलहलफल्लु याचनावचसोः ।

एकैव त्वं रसज्ञा तदभयरसतारतम्यज्ञा ॥ ९९ ॥

देवि,

✓दारिद्रस्यापरा मूर्तिर्याच्चा न द्रविणाल्पता ।

अपि कौपीनवाङ्मुखस्थापि परसेष्वरः ॥ १०० ॥

सेवा सुखानां व्यसनं धनानां

याच्चा गुरुणां कुनृपः प्रजानाम् ।

प्रणष्टशीलस्य सुतः कुलानां

मूलावघातः कठिनः कुठारः ॥ १०१ ॥

तत्सत्यपि दारिद्रे राज्ञो वकुं मया स्वयमशक्यम् ।

यच्छन्द्यणमपि जलदो वलभतामेति सर्वलोकस्य ।

नित्यप्रसारितकरः करोति सूर्योऽपि संतापम् ॥ १०२ ॥

किंच देवि, वैश्वदेवावसरे प्राप्ताः क्षुधार्ताः पश्चाद्यान्तीति तदेव मे
हृदयं दुनोति ।

दारिद्रानलसंतापः शान्तः संतोषवारिणा ।

याचकाशाविधातान्तर्दीहः केनोपशाम्यते ॥ १०३ ॥

राजा चैतत्सर्वं श्रुत्वा ‘नेदानीं किमपि दातुं योग्यम् । प्रातरेव बाणं
पूर्णमनोरथं करिष्यामि ।’ इति निष्कान्तो राजा—

‘कृतो यैर्न च वाम्मी च व्यसनी तं न यैः पदम् ।

यैरात्मसद्वशो नार्थी किं तैः काव्यैर्बैर्लैर्धनैः’ ॥ १०४ ॥

एवं पुरे परिभ्रममाणे राजनि वर्त्मनि चोरद्वयं गच्छति ॥ तयो-
रेकः प्राह शकुन्तः—‘सखे, स्फारान्धकारविततेऽपि जगत्यज्ञनव-
शात्सर्वं परमाणुप्रायमपि वसु सर्वत्र पश्यामि । परंतु संभारगृहानीत-
क्रनकजातमपि न मे सुखाय’ इति । द्वितीयो मरालनामा चोर आह—
‘आहतं संभारगृहात्कनकजातमपि न हितमिति कसाद्वेतोरुच्यते’
इति । ततः शकुन्तः प्राह—‘सर्वतो नगररक्षकाः परिभ्रमन्ति ।

सर्वोऽपि जागरिष्यत्येषां मेरीपटहादीनां निनादेन ।— तसादाहृतं
विभज्य स्वस्वभागगतं धनमादाय शीघ्रमेव गन्तव्यम्' इति । मरालः
प्राह—‘सखे, त्वमनेन कोटिद्वयपरिमितमणिकनकजातेन किं करि-
ष्यसि’—इति ।

शकुन्तः—‘एतद्वनं कसैचिद्विजन्मने दास्यामि यथायं वेद्वेदा-
ङ्गपारगोऽन्यं न प्रार्थयति ।’

मरालः—‘सखे चारु ।

ददतो युध्यमानस्य पठतः पुलकोऽथ चेत् ।

आत्मनश्च परेषां च तद्वानं पौरुषं स्मृतम् ॥ १०५ ॥

अनेन दानेन तव कथं पुण्यफलं भविष्यति ।’

शकुन्तः—‘अस्माकं पितृपैतामहोऽयं धर्मः, यच्चौर्येण वित्तमानीयते’

मरालः—‘शिरश्छेदमङ्गीकृत्यार्जितं द्रव्यं निखिलमपि कथं दीयते ।’

शकुन्तः—

‘मूर्खो नहि ददात्यर्थं नरो दारिद्रशङ्क्या ।

प्राज्ञस्तु वितरत्यर्थं नरो दारिद्रशङ्क्या’ ॥ (१०६) ॥

मरालः—

‘किंचिद्वेदमयं पात्रं किंचित्पात्रं तपोमयम् ।

पात्राणामुत्तमं पात्रं शूद्रान्नं यस्य नोदरे’ ॥ (१०७) ॥

शकुन्तः—‘अनेन वित्तेन किं करिष्यति भवान् ।’

मरालः—‘सखे, काशीवासी कोऽपि विप्रबद्धुरत्रागात् । तेनास्म-
तिपितुःपुरः काशीवासफलं व्यावर्णितम् । ततोऽस्मत्तातो वाल्यादारभ्य
चौर्यं कुर्वाणो दैववशात्स पापान्विवृत्तो वैराग्यात्सकुदुम्बः काशीमे-
ष्यति । तदर्थमिदं द्रविणजातम् ।’

शकुन्तः—‘महङ्गयं तव पितुः । तथा हि ।

वाराणसीपुरीवासवासनावासितात्मना ।

किं शुना समतां याति वराकः पाकशासनः ॥ १०८ ॥

ऊषरं कर्मसस्यानां क्षेत्रं वाराणसी पुरी ।

यत्र संलभ्यते मोक्षः समं चण्डालपण्डितैः ॥ १०९ ॥

मरणं मङ्गलं यत्र विभूतिश्च विभूषणम् ।

कौपीनं यत्र कौशेयं सो काशी केन मीयते’ ॥ ११० ॥

एवमुभयोः संवादं श्रुत्वा राजा तुतोषं । अचिन्तयन्न सन्ति—
‘कर्मणं गतिः सर्वथैव विचित्रा । उभयोरपि पवित्रा मतिः’ इति ।

ततो राजा विनिवृत्य भवनान्तरे पितृपुत्रावपश्यत् । तत्र पिता
युत्रं प्राह—‘इदानीं परिज्ञातशास्त्रतत्त्वोऽपि नृपतिः कार्पण्येन किमपि
न प्रयच्छति । किं तु ।

अर्थिनि कवयति कवयति पठति च पठति स्तवोन्मुखे खौति ।

पञ्चाद्यामीत्युक्ते मौनी दृष्टिं निभील्यति’ ॥ १११ ॥

राजाप्येतच्छ्रुत्वा तत्समीपं प्राप्य . ‘मैवं वद’ इति स्वगात्रात्सर्वा-
भरणान्युत्तर्य दत्त्वा तस्मै ततो गृह्यमासाद्य कालान्तरे समाप्तुपविष्टः
कालिदासं प्राह—‘सखे,

कवीनां मानसं नौमि तरन्ति प्रतिभांम्भसि ।’ ।

ततः कविराह—

‘यत्र हंसवयांसीव भुवनानि चतुर्दश’ ॥ ११२ ॥ ।

ततो राजा प्रत्यक्षरमुक्ताफललक्ष्म ददौ ।

ततः प्रविशति द्वारपालः—‘देव, कोऽपि कौपीनावशेषो विद्वा-
न्द्वारि तिष्ठति’ इति । राजा—‘प्रवेशय ।’ ततः प्रवेशितः कविरा-
गत्य ‘स्वस्ति’ इत्युक्त्वानुक्त एवोपविष्टः प्राह—

० ‘इह निवसति मेरुः शेखरो भूधराणा-

मिह हि निहितभाराः सागराः सप्त चैव ।

इदमतुलमन्तं भूतलं भूरिभूतो-

द्ववधरणसमर्थ स्थानमस्मद्विधानाम्’ ॥ ११३ ॥

राजा—‘महाकवे, किं ते नाम । अभिधत्वं ।’

कविः—‘नामग्रहणं नोचितं पण्डितानाम् । तथापि वदामो
यदि जानासि ।

नहि स्तनंधर्यी बुद्धिर्गम्भीरं गाहते वचः ।

तलं तोयनिधेद्र्देषु यष्टिरस्ति न वैणवी ॥ ११४ ॥

देव, आकर्णय ।

च्युतामिन्दोर्लेखां रतिकलहमर्ज्जं च वलयं

समं चक्रीकृत्य प्रहसितमुखी शैलतनया ।

अवोचदं पश्येत्यवतु गिरिशः सा च गिरिजा

स च क्रीडाचन्द्रो दंशनकिरणापूरिततत्त्वः' ॥ ११५ ॥

कालिदासः—‘सखे क्रीडाचन्द्र, चिराहुष्टोऽसि । कथमीहशी ते
दशा मण्डले विराजत्यपि राजनि बहुधनवति ।’

क्रीडाचन्द्रः—

‘धनिनोऽप्यदानविभवा गण्यन्ते धुरि महादरिद्राणाम् ।

हन्ति न यतः पिपासामतः समुद्रोऽपि भरुरेव ॥ ११६ ॥

किं च ।

उपभोगकातराणां पुरुषाणामर्थसंचयपराणाम् ।

कन्यामणिरिव सदने तिष्ठत्यर्थः परस्यार्थे ॥ ११७ ॥

सुवर्णमणिकेयूराङ्गम्बैरन्यभूमृतः ।

कलयैव पदं भोज तेषामामोति सारवित् ॥ ११८ ॥

सुधामयानीव सुधां गलन्ति

विदर्घसंयोजनमन्तरेण ।

काव्यानि निर्व्याजमनोहराणि

वाराङ्गनानामिव यैवनानि ॥ ११९ ॥

ज्ञायते जातु नामापि न राज्ञः कवितां विना ।

कवेस्तद्यतिरेकेण न कीर्तिः स्फुरति क्षितौ’ ॥ १२० ॥

मयूरः—

‘ते वन्धास्ते महात्मानस्तेषां लोके स्थिरं यशः ।

यैर्निर्बद्धानि काव्यानि ये च काव्ये प्रकीर्तिः’ ॥ १२१ ॥

वररुचिः—

‘पदव्यक्तिव्यक्तीकृतसहृदयावन्धललिते

कवीनां मार्गेऽस्मिन्स्फुरति बुधमात्रस्य धिष्णा ।

न च क्रीडालेशव्यसनपिशुनोऽयं कुलवधू-

कटाक्षाणां पन्थाः स खलु गणिकानामविषयः’ ॥ १२२ ॥

राजा क्रीडाचन्द्राय विशतिगजेन्द्रान्त्रामपञ्चकं च ददौ । ततो राजानं
कविः स्तौति—

‘कङ्कणं नयनद्वन्द्वे तिलकं करपल्लवे ।

अहो भूषणवैचित्रं भोजप्रत्यर्थियोषिताम्’ ॥ १२३ ॥

तुष्टो राजा पुनः प्रत्यक्षरं लक्षं ददौ ।

ततः कदाचित्कोऽपि जराजीर्णसर्वाङ्गसंधिः पण्डितो रामेश्वरनामा
सभामभ्यगात् । स चाह—

‘पञ्चाननस्य सुकवेर्गजमांसैर्नृपश्रिया ।

पारणा जायते कापि सर्वत्रैवोपवासिनः ॥ १२४ ॥

वाहानां पण्डितानां च परेषामपरो जनः ।

कवीन्द्राणां गजेन्द्राणां आहको नृपतिः परः ॥ १२५ ॥

एवं हि ।

सुवर्णैः पट्टचैलैश्च शोभा स्याद्वारयोषिताम् ।

पराक्रमेण दानेन राजन्ते राजनन्दनाः ॥ १२६ ॥

इत्याकर्ण्य राजा रामेश्वरपण्डिताय सर्वाभरणान्युत्तार्य लक्षद्वयं प्रा-
यच्छत् । ततः स्तौति कविः—

‘भोज त्वत्कीर्तिकान्ताया नभोभालस्थितं महत् ।

कस्तूरीतिलकं राजन्युणाकरं विराजते ॥ १२७ ॥

बुधाग्रे न गुणान्त्रयात्साधु वेत्ति यतः स्वयम् ।

मूर्खाग्रेऽपि च न ब्रूयाद्गुधप्रोक्तं न वेत्ति सः ॥ १२८ ॥

तेन चमत्कृताः सर्वे ।

रामेश्वरकविः—

‘रुद्याति गमयति सुजनः सुकविर्विदधाति केवलं काव्यम् ।

पुष्णाति कमलमम्भो लक्ष्म्या तु रविर्नियोजयति’ ॥ १२९ ॥

ततस्तुष्टो राजा प्रत्यक्षरं लक्षं ददौ । राजेन्द्रं कविः प्राह—

‘कवित्वं न शृणोत्येव कृपणः कीर्तिवर्जितः ।

नपुंसकः किं कुरुते पुरःस्थितमृगीदशा’ ॥ १३० ॥

सीता प्राह—

‘हता दैवेन कवयो वराकास्ते गजा अपि ।

शोभा न जायते तेषां मण्डलेन्द्रगृहं विना’ ॥ १३१ ॥

कालिदासः—

‘अदातृमानसं कापि न स्पृशन्ते कंवेर्गिरः ।

दुःखायैवातिवृद्धस्य विलासास्तरुणीकृताः’ ॥ १३२ ॥

राजा प्रतिपण्डितं लक्ष्मं दत्तवान् ।

ततः कुदाचिद्राजा समस्तादपि कविमुण्डलादधिकं कालिदासमव-
लोक्यायान्तं परं वेश्यालोलत्वेन चेतसि खेदलवं चक्रे । तदा सीता
विद्वद्वन्द्वन्दिता तदभिप्रायं ज्ञात्वा प्राह—‘देव,

दोषमपि गुणवति जने दृष्टा गुणरागिणो न खिघन्ते ॥

प्रीत्यैव शशिनि पतितं पश्यति लोकः कलङ्कमपि’ ॥ १३३ ॥

हुष्टो राजा सीतायै लक्ष्मं ददौ । तथापि कालिदासं यथापूर्वं न मान-
यति यदा, तदा स च कालिदासो राज्ञोऽभिप्रायं विदित्वा तुलसि-
षेण प्राह—

‘प्राप्य प्रभाणपद्वीं को नामास्ते तुलेऽवलेपस्ते ।

नयसि गरिष्ठमधस्तात्तदितरमुच्चस्तरां कुरुषे’ ॥ १३४ ॥

पुनराह—

‘यस्यास्ति सर्वत्र गतिः स कस्मा-
त्वदेशरागेण हि याति खेदस् ।
तातस्य कूपोऽयमिति ब्रुवाणः

क्षारं जलं कापुरुषाः पिबन्ति’ ॥ १३५ ॥

ततो राजा कृतामवज्ञां मनसि विदित्वा कालिदासो दुर्मना निज-
वेशम् यथौ ।

अवज्ञास्फुटितं प्रेम समीकर्तुं क ईश्वरः ।

संधिं न याति स्फुटितं लाक्षालेपेन मौक्तिकम् ॥ १३६ ॥

ततो राजापि खिन्नः स्थितः । ततो लीलावती खिन्नं दृष्टा राजानं
विषादकारणमपूच्छत् । राजा च रहसि सर्वं तस्यै प्राह । सा च राजमु-
खेन कालिदासावज्ञां ज्ञात्वा पुनः प्राह—‘देव प्राणनाथ, सर्वज्ञोऽसि ।

खेहो हि वरमघटितो न वरं संजातविघटितखेहः ।

हृतनयनो हि विषादी न विषादी भवति जात्यन्धः ॥ १३७ ॥

परंतु कालिदासः कोऽपि भारत्याः पुरुषावतारः । तत्सर्वमावेन संमा-
नयैनं विद्वद्यः । पश्य ।

दोषाकरोऽपि कुटिलोऽपि कलङ्कितोऽपि

मित्रावसानसमये विहितोदयोऽपि ।

चन्द्रस्तस्थापि हरवल्लभतामुपैति

नैवाश्रितेषु गुणदोषविचारणा स्यात् ॥ १३८ ॥

राजा ‘प्रिये, संवर्मेतत्सत्यमेव’ इत्यज्ञीकृत्य ‘शः कालिदासं प्रातरेव संतोषयिष्यामि’ इत्यवोचत् ।

अन्येष्यू राजा दन्तधावनादिविर्धे विधाय निर्वर्तितनित्यकृत्यः समां प्राप । पण्डिताः कवयश्च गायका अन्ये प्रकृतयश्च सर्वे सीमाजग्मुः । कालिदासमेकमनागतं वीक्ष्य राजा स्वसेवकमेकं तदां कारणाय वेश्याण्हुं प्रेषयामास । स च गत्वा कालिदासं नत्वा प्राह—‘कवीन्द्र, त्वामाकारयति भोजनरेन्द्रः’ इति । ततः कविर्व्यचिन्तयत्—‘गतेऽहि नृपेणावर्मानितोऽहमच्च प्रातरेवाकारणे किं कारणमिति ।

यं यं नृपोऽनुरागेण संमानयति संसदि ।

तस्य तस्योत्सारणाय यतन्ते राजवल्लभाः ॥ १३९ ॥

किंतु विशेषतो राज्ञान्वहं मान्यमाने मयि मायाविनो मत्सराद्वैरं बोधयन्ति ।

अविवेकमतिरूपतिर्मन्त्री गुणवत्सु वक्रितश्रीवः ।

यत्र खलाश्च प्रबलास्तत्र कथं सज्जनावसरः ॥ १४० ॥

इति विचारयन्सभामागच्छत् । ततो दूरे सामायान्तं वीक्ष्य सानन्दमासनादुत्थाय ‘सुक्ष्मे, मणियतम, अद्य कथं विलम्बः क्रियते’ इति भाष्माणः पञ्चषट्पदानि संसुख्ये गच्छति । ततो निखिलापि सभा स्वासनादुत्थिता । सर्वे सभासदश्च चमत्कृताः । वैरिणश्चास्य विच्छायवदना वभूवुः । ततो राजा निजकरकमलेनास्य करकमलमवलम्ब्य स्वासनदेशं प्राप्य तं च सिंहासनमुपवेश्य स्वयं च तदाज्ञया तत्रैवोपविष्टः । ततो राजसिंहासनाढ्डे कालिदासे बाणकविर्दक्षिणं बहुमुद्घृत्य प्राह—

‘भोजः कलाविद्वद्रो वा कालिदासस्य माननात् ।

विवुधेषु कृतो राजा येन दोषाकरोऽप्यसौ ॥ १४१ ॥

ततोऽस्य विशेषेण विद्वद्द्विः सह वैरानलः प्रदीपः ।

ततः कैश्चिद्वद्विद्विर्मन्त्रयित्वा सर्वैरपि विद्वद्विभोजस्य ताम्बूलवा-

हिनी दासी धनकनकादिना संमानिता । तै च तां प्रत्युपायमूर्च्छुः—
 ‘सुभगे, असत्कर्तिमसौ कालिदासो गलयति । असाखु कोऽपि नैतेन
 कलगसाम्यं प्रवहते । वत्से, यथैनं राजा देशान्तरं निःसारवति तद्भवत्या
 कर्तव्यम्’ इति । दासी प्राह—‘भवञ्च्चो हारं प्राप्य मया युज्मत्कार्यं
 किंवते । तन्मम प्रथमं हारो दातव्यः’ इति । ततः सा ताम्बूलवाहिनी
 तैर्दत्तं हारमादाय व्यचिन्तयत् । तथा हि—‘वुधैरसाध्यं किं वास्ति ।’
 ततः समतिक्रामत्सु कतिपयवासरेषु दैवादेकाकिनि प्रसुसे राजनि
 चरणसंवाहनादिसेवामस्य विधाय तत्रैव कपटेन नेत्रे निमील्य सुस्ता ।
 ततश्चरणचलनेन राजानमीषज्ञागरुकं सम्यज्ञात्वा प्राह—‘सखि
 मदनमालिनि, स दुरात्मा कालिदासो दासीवेषेणान्तःपुरं प्राप्य
 लीलादेव्या सह रमते ।’ राजा तच्छ्रुत्वोत्थाय प्राह—‘तरङ्गवति, किं
 जागर्षि’ इति । सा च निद्राव्याकुलेव न शृणोति । राजा च तस्या
 अपध्वर्णि श्रुत्वा व्यचिन्तयत्—‘इयं तरङ्गवती निद्रायां स्वभवशं-
 गता वासनावशादेव्या दुश्चरितं प्राह । स च स्त्रीवेषेणान्तःपुरमाग-
 च्छतीत्येतदपि संभाव्यते । को नाम स्त्रीचरितं वेद’ इति । ततश्चेत्थं
 विचार्य राजा परेद्युः प्रातरात्मनि कृत्रिमज्वरं विधाय शयानः कालि-
 दासं दासीमुखेनानाय्य तदागमनानन्तरं तयैव लीलादेवीं चानाय्य
 देवीं प्रत्यवदत्—‘प्रिये, इदानीमेव मया पथ्यं भोक्तव्यम्’ इति ।
 इत्युक्ते सापि ‘तथैव’ इति पथ्यं गृहीत्वा राजे रजतपत्रे दत्त्वा तत्र
 मुद्ददालीं प्रत्यवेषयत् । ततो राजापि तयोरभिप्रायं जिज्ञासमानः
 क्षोकर्ध प्राह—

‘मुद्ददाली गदव्याली कवीन्द्र वितुषा कथम् ।’

इति । ततः कालिदासो देव्यां समीपवर्तिन्यामप्युत्तरार्धं प्राह—

‘अन्धोवलुभसंयोगे जाता विगतकञ्जुकी’ ॥ १४२ ॥

देवी तच्छ्रुत्वा परिज्ञातार्थस्वरूपा सरस्वतीव तदर्थं विदित्वा स्मेरमुखी
 मनागिव वभूव । राजाप्येतद्वृष्टा विचारयामास—‘इयं पुरा कालि-
 दासे स्त्रियति । अनेनैतस्यां समीपवर्तिन्यामपीत्थमभ्यधायि । इयं च
 स्मेरमुखी वभूव । स्त्रीणां चरित्रं को वेद ।

अश्वसुरं वासवगर्जितं च
स्त्रीणां च चितं पुरुषस्य भाग्यम् ।

अवर्षणं चाप्यतिवर्षणं च

देवो न जानाति कुतो मनुष्यः ॥ १४३ ॥

किंत्वयं ब्रह्मणो दारुणापराधित्वेऽपि न हन्तव्य इति विशेषेण सर-
खत्याः पुरुषावतारः' इति विचार्य कालिदासं प्राह—'कवे, सर्व-
थासमदेशो न स्थातव्यम् । किं वहुनोक्तेन । प्रतिवाक्यं किमपि न
'वक्तव्यम् ।' ततः कालिदासोऽपि वेगेनोत्थाय वेश्यागृहमेत्य ताँ
प्रत्याह—'प्रिये, अनुज्ञां देहि । मयि भोजः कुपितः स्वदेशो न
स्थातव्यमित्युवाच । अहह ।

अघटितघटितं घटयति सुघटितघटितानि दुर्घटीकुरुते ।
विधिरेव तानि घटयति यानि पुमान्नैव चिन्तयति ॥ १४४ ॥

किं च किमपि विद्वद्वृन्दचेष्टिमेवेति प्रतिभाति । तथा हि ।

बहूनामल्पसाराणां समवायो दुरत्ययः ।

तृणैर्विधीयते रज्जुर्बध्यन्ते तेन दन्तिनः ॥ १४५ ॥

ततो विलासवती नाम वेश्या तं प्राह—

'तदेवास्य परं मित्रं यत्र संक्रामति द्वयम् ।

द्वैषु सुखं च दुःखं च प्रतिच्छायेव दर्पणे ॥ १४६ ॥

दयित, मयि विद्यमानायां किं ते राज्ञा, किं वा राजदत्तेन
वित्तेन कार्यम् । सुखेन निःशङ्कं तिष्ठ मद्वहान्तःकुहरे' इति ।
ततः कालिदासस्तत्रैव वसन्कतिपयदिनानि गमयामास ।

ततः कालिदासे गृहान्निर्गते राजानं लीलादेवी प्राह—'देव,
कालिदासकविना साकं नितान्तं निविडतमा मैत्री । तदिदानीमनु-
चितं कसात्कृतं यस्य देशेऽप्यवस्थानं निषिद्धम् ।

इक्षोरग्रात्कमशः पर्वणि पर्वणि यथा रसविशेषः ।

तद्वत्सज्जनमैत्री विपरीतानां च विपरीता ॥ १४७ ॥

शोकारातिपरित्राणं प्रीतिविसम्भभाजनम् ।

केन रत्नमिदं सृष्टं मित्रमित्यक्षरद्वयम्' ॥ १४८ ॥

राजाप्येतल्लीलादेवीवचनमाकर्ण्य प्राह—‘देवि, केनापि समेत्यभिघायि
यत्कालिदासो दासीवेषेणान्तःपुरमासाद्य देव्या सह रमते’ इति । मर्या
चैतद्वापारजिज्ञासया कपटज्वरेणायं भवती च वीक्षितौ । ततः समी-
पवर्तिन्यामपि त्वयुत्तरार्धमित्थं प्राह । तच्चाकर्ण्य त्वयापि कृतो
हासः । ततश्च सर्वमेतद्वाप्ता ब्राह्मणहननभीरुणां मर्या देशान्निःसारितः ॥
त्वां च न दाक्षिण्येन हन्मि’ इति । ततो हासपरा देवी चमकृत्तो-
प्राह—‘निःशङ्कं देव, अहमेव धन्या यस्यास्त्वं पतिरीद्वशः । यत्वय
सुकरीलाया मम मनः कथमन्यंत्र गच्छति । यतः सर्वकामिनीभिरपि
कान्तोपभोगे सर्तव्योऽसि । अहह देव, त्वं यदि मां सतीमसर्तीं
वा कृत्वा गमिष्यसि, तर्ह्यहं सर्वथा मरिष्ये’ इति । ततो राजापि
‘प्रिये, सत्यं वदसि’ इति । ततः स भूपतिः पुरुषैरहिसाजयामास्म ॥
तसं लोहगोलकं कारयामास । धनुश्च सज्जं चक्रे । ततो देवी स्ताती
निजपातिव्रत्यानलेन देदीप्यमाना सुकुमारगात्री सूर्यमवलोक्य प्राह—
‘जगच्छक्षुस्त्वं सर्वसाक्षी सर्वं वेत्सि ।

जाग्रति स्वमकाले च सुषुसौ यदि मे पतिः ।

भोज एवं परं नान्यो मच्चिते भावितोऽस्ति न’ ॥ १४९ ॥

इत्युक्त्वा ततो दिव्यत्रयं चक्रे । ततः शुद्धायामन्तःपुरे लीलावत्यां
लज्जानतशिरा नृपतिः पश्चात्तापात्पुरः ‘देवि, क्षमस्व पापिष्ठं माम् ।
किं वदामि’ इति कथयामास । राजा च तदाप्रभृति न निद्राति,
न च सुङ्गे, न केनचिद्वक्ति । केवलमुद्विभमनाः स्थित्वा दिवानिशं
प्रविलपति—‘किं नाम मम लज्जा, किं नाम दाक्षिण्यम्, क्व गाम्भी-
र्यम् । हा हा कवे, कविकोटिमुकुटमणे, कालिदास, हा मम प्राण-
सम, हा मूर्खेण किंश्चात्यं श्रावितोऽसि । अवाच्यमुक्तोऽसि’ इति
प्रसुप्त इव, ग्रहग्रस्त इव, मायाविध्वस्त इव, पपात । ततः प्रियाकरकमल-
सित्तजलसंजातसंज्ञः कथमपि तामेव प्रियां वीक्ष्य स्वात्मनिन्दापरः
परमतिष्ठत् । ततो निशानाथहीनेव निशा, दिनकरहीनेव दिनश्रीः
वियोगिनीव योषित्, शक्ररहितेव सुधर्मा, न भाति भोजभूपालसभा
रहिता कालिदासेन् । तदाप्रभृति न कस्यचिन्मुखे काव्यम् । न
कोऽपि विनोदसुन्दरं वचो वक्ति ।

ततो गतेषु केषुचिद्विनैषु कदाचिद्राकापूर्णेन्दुमण्डलं पश्यन्पुरश्च
लीलादेवीमुखेन्दुं वीक्ष्य प्राह—

‘तुलणं अणु अणुसरइ ग्लौसो मुहचन्दस्स खु एदाए ।’
कुत्र च पूर्णेऽपि चन्द्रमसि नेत्रविलासाः; कदा वाचो विलसितम् ।
प्रातश्चोत्थितः प्रातर्विधीन्विधाय सभां प्राप्य राजा विद्वद्वरान्प्राह—
‘अहो कवयः, इयं समस्या पूर्यताम् ।’ ततः पठति—

‘तुलणं अणु अणुसरइ ग्लौसो मुहचन्दस्स खु एदाए ।’
पुनराह—‘इयं चेत्समस्या न पूर्यते भवद्विः महेशो न स्थात-
व्यम्’ इति । ततो भीतास्ते कवयः स्वानि गृहाणि जग्मुः । चिरं
विचारितेऽप्यर्थे कस्यापि नार्थसंगतिः स्फुरति । ततः सर्वैर्भिलित्वा
बाणः प्रेषितः । ततः सभां प्राप्याह राजानम्—‘देव, सर्वैर्विद्वद्विरहं
प्रेषितः । अष्टवासरानवधिमभिधेहि । नवमेऽहि पूरयिष्यन्ति ते ।
न चेद्देशान्निर्गच्छन्ति ।’ ततो राजा ‘अस्तु’ इत्याह । ततो बाणस्तेषां
विज्ञाप्य राजसंदेशं स्वगृहमगात् । ततोऽष्टौ दिवसा अतीताः ।
अष्टमदिनरात्रौ मिलितेषु कविषु बाणः प्राह—‘अहो तारुण्यमदेन
राजसंमानमदेन किंचिद्विद्यामदेन कालिदासो निःसारितोऽभवत् ।
सुमे भवन्तः सर्व एव कवयः । विषमे स्थाने तु स एक एव कविः ।
तं निःसार्येदानीं किं नाम महत्वमासीत् । स्थिते तस्मिन्कथमिय-
मवस्थासाकं भवेत् । तन्मिःसारे या या बुद्धिः कृता सा भवद्विरेवा-
नुभूयते ।

सामान्यविप्रविद्वेषे कुलनाशो भवेत्किल ।

उमारूपस्य विद्वेषे नाशः कविकुलस्य हि’ ॥ १५० ॥

ततः सर्वे गाढं कलहायन्ते स्म मयूरादयश्च । ततस्ते सर्वान्कलहान्नि-
वार्य सद्यः प्राहुः—‘अद्यैवावधिः पूर्णः कालिदासमन्तरेण न कस्य-
चित्सामर्थ्यमस्ति समस्यापूरणे ।

सङ्घामे सुभटेन्द्राणां कवीनां कविमण्डले ।

दीसिर्वा दीसिहानिर्वा सुहृत्तेनैव जायते ॥ १५१ ॥

यदि रोचते ततोऽद्यैव मध्यरात्रे प्रसुदितचन्द्रमसि निगूढमेव ग-
च्छामः संपत्तिसंभारमादाय । यदि न गम्यते श्वो राजसेवका अस्मा-

न्वलन्निःसारथन्ति । तदा देहमात्रेणैवास्माभिर्गन्तव्यम् । तदं द्यु
मध्यरात्रे गमिष्यामः ।’ इति सर्वे निश्चित्य गृहमागत्य वलीवर्दद्यूदेषु
शकटेषु संपद्धारमारोष्य रात्रावेव निष्क्रान्ताः । ततः कालिदास-
स्त्रैव रात्रौ विलासवतीसदनोद्याने वसन्पथि गच्छतां तेषां गिरं
श्रुत्वा वेश्याचेटां प्रेषितवान्—‘प्रिये, पश्य क एते गच्छन्ति ब्रा-
ह्मणा इव ।’ ततः सा समेत्य सर्वानिपश्यत् । उपेत्य च कालिदासं
प्राह—

‘एकेन राजहंसेन या शोभा सरसोऽभवत् ।

न सा बक्सहस्तेण परितस्तीरवासिना ॥ १५२ ॥

सर्वे च बाणमयूरप्रसुखाः पलायन्ते, नात्र संशयः’ इति । कालिदासः—
‘प्रिये, वेगेन वासांसि भवनादानय, यथा पलायमानान्विप्रान्वक्षामि ।
किं पौरुषं रक्षति यो न वार्ता-

निंक वा धनं नार्थिजनाय यत्स्यात् ।

सा किं क्रिया या न हितानुबद्धा

किं जीवितं साधुविरोधि यद्वै’ ॥ १५३ ॥

ततः सं कालिदासंश्वारवेषं विधाय खड्डमुद्धर्वन्कोशार्धमुत्तरं गत्वा
तेषामभिसुखमागत्य सर्वान्निरूप्य ‘जय’ इत्याशीर्वचनमुदीर्य प्रच्छ
चारणभाषया—‘अहो विद्यावारिधयः, भोजसभायां संप्राप्तमहत्वाति-
शयाः, वृहस्पतय इव संभूय कुत्र जिगमिष्वो भवन्तः । कच्चित्कु-
शलं वः । राजा च कुशली । अस्माभिः काशीदेशादागम्यते भोजद-
शनाय वित्तस्पृहया च । ततः परिहासं कुर्वन्तः सर्वे निष्क्रान्ताः ।
ततस्तेषु कश्चित्तद्विरमाकर्ण्य तं च चारणं मन्यमानः कुतूहलेन विप-
श्चित्प्राह—‘अहो चारण, शृणु । त्वया पश्चादपि श्रोष्यत एव । अतो
मयाद्यैवोच्यते । राजा किलैभ्यो विद्वन्ध्यः पूरणाय समस्योक्ता । तत्पूर-
णाशक्ताः कुपितराजो भयादेशान्तरे कच्चिजिगमिष्व एते निश्चकमुः’
चारणः—‘राजा का वा समस्या प्रोक्ता ।’ ततः पठति सं विपश्चित्—

‘तुलणं अणु अणुसरइ ग्लौसो मुहचन्दस्स खु एदाएं ।’

चारणः—‘एतत्साध्वेव गूढार्थम् । एतत्पूर्णेन्दुमण्डलं वीक्ष्य राजा-
पृष्ठि । एतस्योक्तरार्धमिदं भवितुर्मर्हति—

‘अणु इदि वण्णयदि कहं अणुकिदि तस्स प्पडिपदि चन्दस्स ॥’
 सर्वे श्रुत्वा च मत्कृताः । ततश्चारणः सर्वान्प्रणिपत्य निर्ययौ । ततः सर्वे
 विचारयन्ति स्म—‘अहो, इयं साक्षात्सरस्वती पुंखपेण सर्वेषामसाकं
 परित्राणायागता । नायं भवितुमर्हति मनुष्यः । अद्यापि किमपि
 केनापि न ज्ञायते । ततः शीघ्रमेव गृहमासाद्य शकेटेभ्यो भारसुत्तार्य
 प्रातः सर्वैरपि राजभवनमागन्तव्यम् । न चेच्चारण एव निवेदयि-
 ष्यति । ततो ज्ञटिति गच्छामः ।’ इति योजयित्वा तथा चक्रः । ततो
 राजसभां गत्वा राजानमालोक्य ‘खस्ति’ इत्युक्त्वा विविशुः । ततो
 वाणः प्राह—‘देव, सर्वज्ञेन यत्त्वया पठ्यते तदीश्वर एव वेद ।
 केऽमी वराका उदरंभरयोऽद्विजाः । तथाप्युच्यते—

‘तुलणं अणु अणु अणुसरङ्ग ग्लौसो मुहचन्दस्स खु एदाए ।

अणु इदि वण्णयदि कहं अणुकिदि तस्स प्पडिपदि चन्दस्स’ १५४
 राजा यथाव्यवसितस्याभिप्रायं विदित्वा ‘सर्वथा’ कालिदासो दिवस-
 प्राप्यस्थाने निवसति । उपायैश्च सर्वं साध्यम् ।’ इत्याह । ततो वाणाय
 रुक्माणां पञ्चदशलक्षाणि प्रादात् । संतोषमिषेणैव विद्वद्वृन्दं सं सं
 सदनं प्रति प्रेषितम् ।

गते च विद्वन्मण्डले शैद्वारपालायादिष्टं राजा—‘यदि केचिद्हि-
 जन्मान आयास्यन्ति तदा गृहमध्यमानेतव्याः ।’ ततः सर्वमपि वि-
 चमादाय स्वगृहं गते वाणे केचित्पण्डिता ओहुः—‘अहो, वाणेना-
 नुचितं व्यधायि । यदसावप्यसंभिः सह नगरान्निष्कान्तोऽपि
 सर्वमेव धनं गृहीतवान् । सर्वथां भोजस्य वाणस्वरूपं ज्ञाप-
 यिष्यामः । यथा कोऽपि नान्यायं विधत्ते विद्वत्सु ।’ ततंस्ते
 राजानमासाद्य दद्वशुः । राजा तान्नाह—‘एतत्स्वरूपं ज्ञातमेव ।
 भवद्विर्यथार्थतया वाच्यम् ।’ ततस्ते: सर्वमेव निवेदितम् । ततो राजा
 विचारितवान्—‘सर्वथा कालिदासश्चारणवेषेण मद्भयान्मदीयनगरम-
 ध्यास्ते ।’ ततश्चाङ्गरक्षकानादिदेश—‘अहो, पलाय्यन्तां तुरङ्गाः ।’
 ततः क्रीडोद्यानप्रयाणे पटहध्वनिरभवत्—‘अहो, इदानीं राजा

१. तुलनामन्वनुसरति ग्लौसो मुखचन्दस्य खल्वेतस्याः ।

अन्विति वर्ण्यते कथमनुकृतित्वस्य प्रतिपदि चन्द्रस्य ॥ इति च्छाया.

देवपूजाव्यग्र इति शुश्रुमः । पुनरिदानीं कीडोद्यानं गमिष्यति' इति व्याकुलाः सर्वे भटाः संभूयं पश्चाद्यान्ति । ततो राजा तैर्विद्वद्धिः स-हाश्वमारुह्यं रात्रौ यत्र चारणप्रसङ्गः समजनि, तत्प्रदेशं प्राप्तः । ततो राजा चरतां चौराणां पदज्ञाननिपुणानाहूय प्राह—‘अनेन वर्त्मना यः कोऽपि रात्रौ निर्गतस्तस्य पदान्वयधापि दृश्यन्ते, तानि पश्यन्तु’ इति । ततो राजा प्रतिपण्डितं लक्ष्म दत्त्वा तान्प्रेषयित्वा च खम-वनमगात् । ते च पदज्ञा राजाज्ञया सर्वतश्चरन्तोऽपि तमनवेक्षमाणा विमूढा इवासन् । ततश्च लम्बमाने सवितरि कामपि दासीमेकं पद-त्राणं त्रुटितमादाय चर्मकारवेशम गच्छन्तीं दृष्टा तुष्टा इवासन् । तत-स्तपदत्राणं तया चर्मकारकरे न्यस्तं वीक्ष्य तैश्च तस्याः करान्मिषे-णादाय रेणुपूर्णे पथि मुक्त्वा तदेव पदं तस्येति ज्ञात्वा तां च दासीं क्रमेण वेश्याभवनं विशन्तीं वीक्ष्य तस्या मन्दिरं परितो वेष्यामासुः । ततश्च तैः क्षणेन भोजश्रवणपथविषयमभिज्ञानवार्ता प्राप्तिः । ततो राजा सपौरः सामात्यः पञ्चामेव विलासवतीभवनमगात् । ततस्त-क्षुत्वा विलासवतीं प्राह कालिदासः—‘प्रिये, मत्कृते किं कष्टं ते पश्य ।’ विलासवती—‘सुकवे,

उपस्थिते विष्व एव पुंसां

समस्तभावः परिमीयतेऽतः ।

अवाति वायौ नहि तूलराशे-

गिरेश्च कश्चित्प्रतिभाति भेदः ॥ १५५ ॥

मित्रस्वजनवन्धूनां बुद्धेर्धेयस्य चात्मनः ।

आपन्निकषपाषाणे जनो जनाति सारताम् ॥ १५६ ॥

अप्रार्थितानि दुःखानि यथैवायान्ति देहिनः ।

सुखानि च तथा मन्ये दैन्यमन्त्रातिरिच्यते ॥ १५७ ॥

सुकवे, राजा त्वयि मनाङ्गिराकृते वचसापि मया सहेदं दासीवृन्दं प्रदीपवहौ पतिष्यति ।’ कालिदासः—‘प्रिये, नैवं मन्तव्यम् । मां दृष्टा विकासीकृतास्यो भोजः पादयोः पतिष्यति’ इति । ततो वेश्या-गृहं प्रदिश्य भोजः कालिदासं दृष्टा ससंभ्रममाश्लिष्यं पादयोः पतति । स राजा पेठति च—

‘गच्छतस्तिष्ठतो वापि जाग्रतः स्वप्तोऽपि वा ।
मा भून्मनः कदाचिन्मे त्वया विरहितं कवे’ ॥ १५८ ॥
कालिदासस्तच्छुत्वा ब्रीडावनताननस्तिष्ठति । राजा च कालिदासमुखमुन्नमय्याह—

‘कालिदास कलश्वास दासवचालितो यदि ।
राजमार्गे ब्रजन्नन्न परेषां तत्र का त्रपा ॥ १५९ ॥
धन्यां विलसिनीं मन्ये कालिदासो यदेतया ।
निवद्धः स्वगुणैरेष शकुन्त इव पञ्जरे’ ॥ १६० ॥
राजा नेत्रयोर्हर्षाशु मार्जयति कराभ्यां कालिदासस्य । ततस्तत्प्रासिप्रसन्नो राजा ब्राह्मणेभ्यः प्रत्येकं लक्षं ददौ । निजतुरगे च कालिदासमारोप्य सपरिवारो निजगृहं ययौ ।
कियत्यपि कालेऽतिक्रान्ते राजा कदाचित्संध्यामालोक्य प्राह—
‘परिपतति पयोनिधौ पतञ्जः’

ततो वाणः प्राह—

‘सरसिरुहामुदरेषु मत्तमृज्जः ।’

ततो महेश्वरकविः—

‘उपवनतरुकोटरे विहङ्गः’

ततः कालिदासः प्राह—

‘युवतिजनेषु शनैःशनैरनङ्गः’ ॥ १६१ ॥
तुष्टो राजा लक्षं लक्षं ददौ । चतुर्थचरणस्य लक्षद्वयं ददौ ।

कदाचिद्राजा वहिरुद्यानमध्ये मार्गं प्रत्यागच्छन्तं कमपि विप्रं ददर्श । तस्य करे चर्ममयं कमण्डलुं वीक्ष्य तं चातिदरिद्रं ज्ञात्वा मुखश्रिया विराजमानं चावलोक्य तुरङ्गं तदग्रे निधायाह—‘विप्र, चर्मपात्रं किमर्थं पाणौ वहसि’ इति । स च विप्रो नूनं मुखशोभया मृदूत्तया च भोज इति विचार्याह—‘देव, वदान्यशिरोमणौ भोजे पृथ्वी शासति लोहताम्राभावः समजनि । तेन चर्ममयं पात्रं वहामि’ इति । राजा—‘भोजे शासति लोहताम्राभावे को हेतुः ।’ तदा विप्रः पठति—

‘अस्य श्रीभोजराजस्य द्वयमेव सुदुर्लभम् ।
शत्रूणां शृङ्खलैर्लोहं ताम्रं शासनपत्रकैः’ ॥ १६२ ॥

ततस्तुष्टो राजा प्रत्यक्षरं लक्षं ददौ ।

केदाचिद्वारपालः प्राह—‘धरेन्द्र, दूरदेशादागतः कश्चिद्विद्वान्द्वारि
तिष्ठति । तत्पत्नी च । तत्पुत्रः सपलीकः । अतोऽतिपवित्रं विद्वकु-
दुम्बं द्वारि तिष्ठति’ इति । राजा—‘अहो गरीयसी शारदाप्रसादप-
द्धतिः ।’ तसिन्नवसरे गजेन्द्रपाल आगत्य राजानं प्रणम्य प्राह—
‘भोजेन्द्र, सिंहलदेशाधीश्वरेण सपादशतं गजेन्द्राः प्रेषिताः षोडश
महामण्यश्च ।’ ततो वाणः प्राह—

‘स्थितिः कवीनामिव कुञ्जराणां
स्वमन्दिरे वा नृपमन्दिरे वा ।

गृहे गृहे किं मशका इवैते

भवन्ति भूपालविभूषिताङ्गाः’ ॥ १६३ ॥

ततो राजा गजावलोकनाय बहिरगात् । ततस्तद्विद्वकुदुम्बं वीक्ष्य
चोलपण्डितो राज्ञः प्रियोऽहमिति गर्व दधार । यन्मया राजभवनमध्यं
गम्यते । विद्वकुदुम्बं तु द्वारपालशापितमपि बहिरास्ते । तदा राजा
तच्चेतसि गर्व विदित्वा चोलपण्डितं सौधाङ्गणान्निःसारितवान् ।

काशीदेशवासी कोऽपि तण्डुलदेवनामा राज्ञे ‘स्वस्ति’ इत्युक्त्वा-
उत्तिष्ठत् । राजा च तं प्रच्छु—‘सुमते, कुत्र निवासः ।’ तण्डुलदेवः—

‘वर्तते यत्र सा वाणी कृपाणीरिक्षशाखिनः ।

श्रीमन्मालवभूपाल-तत्र देशे वसाम्यहम्’ ॥ १६४ ॥

तुष्टो राजा तस्मै गजेन्द्रसप्तकं ददौ ।

ततः कोऽपि विद्वानागत्य-प्राह—

‘तपसः संपदः प्राप्यास्तत्पोऽपि न विद्यते ।

येन त्वं भोज कस्पद्वर्द्घगोचरमुपैष्यसि’ ॥ १६५ ॥

तस्मै राजा दशगजेन्द्रान्ददौ ।

ततः कश्चिद्वाल्हणपुत्रो भूम्भारवं कुर्वाणोऽभ्येति । ततः सर्वे
संभ्रान्ताः ‘कथं भूम्भारवं करोषि’ इति । राजा स्वद्वगोचरमानीतः-
पृष्ठः । स प्राह—

‘देव त्वदानपाथोधौ दारिद्र्यस्य निमज्जतः ।

न कोऽपि हि करालम्बं दत्ते मत्तेभदायक’ ॥ १६६ ॥

ततस्तुष्टो राजा तस्मै त्रिंशद्वजेन्द्रान्प्रादात् ।

ततः प्रेविशति पतीसहितः कोऽपि विलोचनो विद्वान् ‘खस्ति’
इत्युक्त्वा प्राह—

‘निजानपि गजान्मोजं ददानं प्रेक्ष्य पर्वती ।

गजेन्द्रवदनं पुत्रं रक्षत्यद्य पुनः पुनः’ ॥ १६७ ॥

ततो राजा सप्त गजांस्तस्मै ददौ ।

ततो राजा विद्वत्कुटुम्बं तदैव पुरतः स्थितं वीक्ष्य ब्राह्मणं प्राह—

‘क्रियासिद्धिः सत्त्वे भवति महतां नोपकरणे ।’

वृद्धद्विजः प्राह—

‘घटो जन्मस्थानं सृगपरिजनो भूर्जवसनो
वने वासः कन्दादिकमशनमेवंविधगुणः ।

अगस्त्यः पाठोधिं यदकृत कराम्भोजकुहरे

क्रियासिद्धिः सत्त्वे भवति महतां नोपकरणे’ ॥ १६८ ॥

ततो राजा वहुमूल्यानपि पौडशमणीस्तस्मै ददौ । ततस्तत्पत्नी प्राह
राजा—‘अम्ब, त्वमपि पठ ।’ देवी—

‘रथस्यैकं चक्रं भुजगयमिताः सप्त तुरगा

निरालम्बो मार्गश्चरणविकलः सारथिरपि ।

रविर्यात्येवान्तं प्रतिदिनमपारस्य नभसः

क्रियासिद्धिः सत्त्वे भवति महतां नोपकरणे’ ॥ १६९ ॥

राजा तुष्टः सप्तदश गजान्सप्त रथांश्च तस्यै ददौ । ततो विप्रपुत्रं प्राह
राजा—‘विप्रसुत, त्वमपि पठ ।’ विप्रसुतः—

‘विजेतव्या लङ्का चरणतरणीयो जलनिधि-

विपक्षः पौलस्त्यो रणभुवि सहायाश्च कपयः ।
पदातिर्मत्योऽसौ सकलमवधीद्राक्षसकुलं

क्रियासिद्धिः सत्त्वे भवति महतां नोपकरणे’ ॥ १७० ॥

तुष्टो राजा विप्रसुतायाष्टादश गजेन्द्रान्प्रादात् । ततः सुकुमारमनोजनि-
खिलङ्कावयवालंकृतां शृङ्गाररसोपजातमूर्तिमिव चम्पकलतामिव लाव-
ण्यगात्रयष्टि विप्रसुषां वीक्ष्य ‘नूनं भारत्याः काऽपि लीलाकृतिरियम्’
इति चेतसि नंसंकृत्य राजा प्राह—‘मातः, त्वमप्याशिषं वद ।’

विप्रस्तुषा—‘देव, शृणु ।

धनुः पौष्पं मौर्वीं मधुकरमयीं चञ्चलदृशां

दृशां कोणो बाणः सुहृदपि जडात्मा हिंसकरः ।

स्वयं चैकोऽनङ्गः सकलभुवनं व्याकुलयति

कियासिद्धिः सत्त्वे भवति महतां नोपकरणे’ ॥ १७१ ॥

चमत्कृतो राजा लीलादेवीभूषणानि सर्वाण्यादाय तस्यै ददौ । अन-
द्याश्च सुवर्णमौक्तिकवैद्युर्यप्रवालांश्च प्रददौ ।

ततः कदाचित्सीमन्तनामा कविः प्राह—

‘पन्थाः संहर दीर्घतां त्यज निजं तेजः कठोरं रवे

श्रीमन्विन्ध्यगिरे प्रसीद् सदयं सद्यः समीपे भव ।

इत्थं दूरपलायनश्रमवृतीं दृष्टा निजप्रेयसीं

श्रीमन्भोज तव द्विषः प्रतिदिनं जल्मन्ति मूर्च्छन्ति च’ ॥ १७२ ॥

तस्मिन्नेव क्षणे कश्चित्सुवर्णकारः प्रान्तेषु पञ्चरागमणिमण्डितं सुवर्ण-
भाजनमादाय राज्ञः पुरो मुमोच । ततो राजा सीमन्तकविं प्राह—

‘सुकवे, इदं भाजनं कामपि श्रियं दर्शयति ।’ ततः कविराह—

‘धारेश त्वत्प्रतापेन पराभूतस्त्विषांपतिः ।

सुवर्णपात्रव्याजेन देव त्वामेव सेवते’ ॥ १७३ ॥

ततस्तुष्टो राजा तदेव पात्रं मुक्ताफलैरापूर्य प्रादात् ।

कदाचिद्वाजा मृगयारसेन पुरः पलायमानं वराहं दृष्टा स्वयमे-
काकितया दूरं वनान्तमासादितवान् । तत्र कंचन द्विजवरमवलोक्य
प्राह—‘द्विज, कुत्र गन्तासि ।’

द्विजः—धारानगरम् ।

भोजः—किमर्थम् ।

द्विजः—भोजं द्रष्टुं द्रविणेच्छया । स पण्डिताय दत्ते । अहमपि
मूर्खं न याचे ।

भोजः—विप्र, तर्हि त्वं विद्वान्कविर्वा ।

द्विजः—महाभाग, कविरहम् ।

भोजः—तर्हि किमपि पठ ।

द्विजः—भोजं विना मत्पदसंरणीं न कोऽपि जानाति ।

राजा—ममाप्यमरवाणीपरिज्ञानमस्ति । राजा च मयि स्थिष्यति ।
त्वद्गुणं च श्रावयिष्यामि । किमपि कलाकौशलं दर्शय ।

विप्रः—किं वर्णयामि ।

राजा—कलमानेतान्वर्णय ।

विप्रः—

‘कलमाः पाकविनम्रा मूलतलाप्रातसुरभिकह्नाराः ।

पवनाकम्पितशिरसः प्रायः कुर्वन्ति परिमलश्लाघास्’ ॥ १७४ ॥

राजा तस्मै सर्वाभरणान्युत्तार्य ददौ ।

ततः कदाचित्कुम्भकारवधू राजगृहमेत्य द्वारपालं प्राह—‘द्वा-
रपाल, राजा द्रष्टव्यः ।’ स आह—‘किं ते राजा कार्यम्’ । सा चाह—
‘न तेऽभिधास्यामि । नृपात् एव कथयामि ।’ स समायामागत्य प्राह—
‘देव, कुम्भकारप्रिया काचिद्राजो दर्शनाकाङ्क्षिणी न वक्ति मत्पुरः
कार्यम् । भवत्पुरतः कथयिष्यति ।’ राजा—‘प्रवेशय ।’ सा
चागत्य नमस्कृत्य वक्ति—

‘देव मृत्खननादृष्टं निधानं वल्लभेन मे ।

स पश्यन्नेव तत्रास्ते त्वां ज्ञापयितुमभ्यगास्’ ॥ १७५ ॥

राजा च चमत्कृतो निधानकलशमानयामास । तद्वारमुद्धात्य याव-
त्पश्यति राजा तावत्तदन्तर्वर्तिद्रव्यमणिप्रभामण्डलमालोक्य कुम्भकारं
पृच्छति—‘किमेत्कुम्भकार ।’ स चाह—

‘राजश्वन्दं समालोक्य त्वां तु भूतलमागतम् ।

रत्नश्रेणिमिषान्मन्ये नक्षत्राण्यभ्युपागमन्’ ॥ १७६ ॥

राजा कुम्भकारसुखाच्छ्रोकं लोकोत्तरमाकर्ण्य चमत्कृतस्तस्मै सर्वं ददौ ।

ततः कदाचिद्राजा रात्रावेकाकी सर्वतो नगरचेष्टिं पश्यन्पौर-
गिरमाकर्णयश्चार । तदा क्वचिद्वैश्यगृहे वैश्यः स्वप्रियां प्राह—
‘प्रिये, राजा स्वल्पदानरतोऽप्युज्जयिनीनगराधिपतेर्विक्रमाकर्स्य दान-
प्रतिष्ठां काङ्क्षते । सा किं भोजेन प्राप्यते ।’ कैश्चित्त्वोत्तरपरायणैर्मर्यूरादि-
कविभिर्महिमानं प्रापितो भोजः । परंतु भोजो भोज एव । प्रिये, शृणु ।

आवद्धकृत्रिमसटाजटिलांसभित्ति-

रारोपितो यदि पदं मृगवैरिणः श्वा ।

मत्तेभवुम्भतटपाटनलम्पटस्य

नादं करिष्यति कथं हरिणाधिपस्य' ॥ १७७ ॥

राजा श्रुत्वा विचारितवान्—‘असौ सत्यमेव वदति ।’ ततः पुनः
पुनर्वदन्तं शृणोति—

‘आपन्न एव पात्रं देहीत्युच्चारणं न वैदुष्यम् ।

उपपन्नमेव देयं त्यागते विक्रमार्कं किमु वर्ण्यः ॥ १७८ ॥

विक्रमार्कं त्वया दत्तं श्रीमन्त्रामशताष्टकम् ।

अर्थिने द्विजपुत्राय भोजे त्वन्महिमा कुतः ॥ १७९ ॥

प्राप्नोति कुम्भकारोऽपि महिमानं प्रजापतेः ।

यदि भोजेऽप्यवाप्नोति प्रतिष्ठां तव विक्रमः' ॥ १८० ॥

राजा—‘लोके सर्वोऽपि जनः स्वगृहे निःशङ्कं सत्यं वदति । मया
वान्येन वा सर्वथा विक्रमार्कप्रतिष्ठा न शक्या प्राप्नुम्’ ।

ततः कदाचित्कश्चित्कवी राजद्वारं समागत्याह—‘राजा द्रष्टव्यः’
इति । ततः प्रवेशितो राजानं ‘स्वस्ति’ इत्युक्त्वा तदाज्ञयोपविष्टः
पठति—

‘कविषु वादिषु भोगिषु देहिषु
द्रविणवत्सु सतासुपकारिषु ।
घनिषु धन्विषु धर्मधनेष्वपि
क्षितितले नहि भोजसमो नृपः’ ॥ १८१ ॥

राजा तस्मै लक्षं प्रादात् । सर्वाभरणान्युत्तर्य तं च तुरं ददौ ।

ततः कदाचिद्राजा क्रीडोद्यानं प्रस्थितो मध्येमार्गं कामपि मलि-
नांशुवसनां तीक्ष्णकरतपनकरविद्धमुखारविन्दां सुलोचनां लोचना-
भ्यामालोक्य पप्रच्छ—

‘का त्वं पुत्रि’ इति ।

सा च तं श्रीभोजभूपालं मुखश्रिया विदित्वा तुष्टा प्राह—

‘नरेन्द्र, लुट्ठकवधूः’

हर्षसंभृतो राजा तस्याः पदुप्रबन्धानुवन्धेनाह—

‘हस्ते किमेतत्’

‘पलम्’

सा चाह—

राजाह—

‘क्षामं किं’

सा चाह—

‘सहजं ब्रवीमि नृपते यदादराच्छ्रुयते ।

गायन्ति त्वदरिप्रियाश्रुतटिनीतिरेषु सिद्धाङ्गनां ।

गीतान्धा न तृणं चरन्ति हरिणास्तेनामिषं दुर्वलम् ॥१८२॥

राजा तस्यै प्रत्यक्षरं लक्षं प्रादात् ।

ततो गृहमागत्य गवाक्ष उपविष्टः । तत्र चासीनं भोजं दृष्ट्वा
राजवर्त्मनि स्थित्वा कश्चिदाह—‘देव, सकलमहीपाल, आकर्णय ।

इतश्चेतश्चाद्विर्विघटिततटः सेतुरुदरे ।

धरित्री दुर्लङ्घ्या वहुलहिमपङ्को गिरिरथम् ।

इदानीं निर्वृत्ते करितुरगनीराजंनविधौ

न जाने यातारस्तव च रिपवः ‘केन च पथा’ ॥ १८३ ॥

तुष्टो भोजो वर्त्मनि स्थितायैव तस्यै वंश्यान्पञ्च गजान्ददौ ।

कदाचिद्राजा मृगयारसपराधीनो हयमारुह्य प्रतस्थे ।

ततो नदी समुक्तीर्ण शिरस्यारोपितेन्धनम् ।

वेषेण ब्राह्मणं ज्ञात्वा राजा प्रच्छ सत्वरम् ॥ १८४ ॥

‘कियन्मानं जलं विप्र’

स आह—

‘जानुदम्भं नराधिप ।’

न्यमत्खृतो राजाह—

‘ईदृशी किमवस्था ते’

स आह—

‘नहि सर्वे भवाद्दशाः’ ॥ १८५ ॥

राजा प्राह कुतूहलात्—‘विद्वन्, याचस्व कोशाधिकारिणम् । लक्षं

दास्यति मद्वचसा ।’ ततो विद्वान्काष्ठं भूमौ निक्षिप्य कोशाधिकारिणं

गत्वा प्राह—‘महाराजेन् प्रेपितोऽहम् । लक्षं मे दीयताम् ।’ ततः

स हसन्नाह—‘विप्र, भवन्मूर्तिर्लक्षं नार्हति ।’ ततो विषादी स राजा-

नमेत्याह—‘स पुनर्हसति देव, नार्पयति ।’ राजा कुतूहलादाह—
‘लक्षद्वयं प्रार्थय । दास्यति ।’ पुनरागत्य विप्रः ‘लक्षद्वयं देयमिति
राजोक्तम्’ इत्याह । स पुनर्हसति । विप्रः पुनरपि भोजं प्राप्याह—
‘स पापिष्ठो मां हसति नार्पयति ।’ ततः कौतूहली लीलानिधिर्भर्तीं
शासन्त्रीभोजराजः प्राह—‘विप्र, लक्षत्रयं याचस्व । अवश्यं स
दास्यति ।’ स पुनरेत्य प्राह—‘राजा मे लक्षत्रयं दापयति ।’ स पुन-
र्हसति । ततः कुद्धो विप्रः पुनरेत्याह—‘देव, स नार्पयत्येव ।

राजन्कनकधारामिस्त्वयि सर्वत्र वर्षति ।

अभाग्यच्छत्रसंच्छन्ने मयि नायान्ति विन्दवः ॥ १८६ ॥

त्वयि वर्षति पर्जन्ये सर्वे पल्लविता द्रुमाः ।

अस्माकमर्कवृक्षाणां पूर्वपत्रेषु संशयः ॥ १८७ ॥

एकमस्य परमेकसुद्धमं

निस्त्रिपत्वमपरस्य वस्तुनः ।

नित्यमुष्णमहसा निरस्यते

नित्यमन्धतमसं प्रधावति’ ॥ १८८ ॥

ततो राजा प्राह—

‘क्रोधं मा कुरु मद्वाक्याद्गत्वा कोशाधिकारिणम् ।

लक्षत्रयं गजेन्द्राश्च दश ग्राह्यास्त्वया द्विज’ ॥ १८९ ॥

ततस्त्वङ्गरक्षकं प्रेषयति । ततः कोशाधिकारी धर्मपत्रे लिखति—

‘लक्षं लक्षं पुनर्लक्षं मत्ताश्च दश दन्तिनः ।

दत्ता भोजेन तुष्टेन जानुदम्प्रभाषणात्’ ॥ १९० ॥

ततः सिंहासनमलंकुर्वणे श्रीभोजनृपतौ द्वारपाल आगत्य प्राह—

‘राजन्, कोऽपि शुकदेवनामा कविर्दारिद्विडम्बितो द्वारि वर्तते’ ।

राजा वाणं प्राह—‘पण्डितवर, सुकवे, तत्त्वं विजानासि ।’ वाणः—

‘देव, शुकदेवपरिज्ञानसामर्थ्यमिज्ञः कालिदास एव । नान्यः ।’

राजा ‘सुकवे, सखे कालिदास, किं विजानासि शुकदेवकविम् ।’

इत्याह । कालिदासः—‘देव,

सुकविद्वितयं जाने निखिलेऽपि महीतले ।

भवभूतिः शुकश्चायं वाल्मीकिखितयोऽन्योः’ ॥ १९१ ॥

ततो विद्वद्वन्दवन्दिता सौर्ता प्राह—

‘काकाः किं किं नं कुर्वन्ति क्रोङ्कारं यत्र तत्र वा ।

शुक एवं परं वक्ति नृपहस्तोपल्लितः’ ॥ १९२ ॥

ततो मयूरः प्राह—

‘अपृष्टस्तु नरः किंचिद्बो त्रूते राजसंसदि ।

न केवलमसंमानं लभते च विडम्बनाम् ॥ १९३ ॥

देव, तथाप्युच्यते—

का समा किं कविक्षानं रसिकाः कवयश्च कै ।

भोज किं नाम ते दानं शुकस्तुष्यति येन सः ॥ १९४ ॥

तथापि भवनद्वारमागतः शुकदेवः सभायामानेतेव्य एव ।’ तदा राजा विचारयति । शुकदेवसामर्थ्यं श्रुत्वा हर्षविषादयोः पात्रमासीत् । महाकविरवलोकित इति हर्षः । असै सत्कविकोटिमुकुटमण्ये किं नाम देयमिति च विषादः । ‘भवतु । द्वारपालं, प्रवेशय ।’ तत आयान्तं शुकदेवं दृश्या राजा सिंहासनादुदतिष्ठत् । सर्वे पण्डितास्तं शुकदेवं प्रणम्य सविनयमुपवेशयन्ति । स च राजा तं सिंहासन उपवेश्य स्वयं तदाज्ञयोपविष्टः । ततः शुकदेवः प्राह—‘देव, धारानाथ, श्रीविक्रमनरेन्द्रस्य यां दानेलक्ष्मीस्त्वामेव सेवते । देव, मालवेन्द्र एव धन्यः नान्ये भूमुजः, यस्य ते कालिदासादयो महाकवयः, सूत्रबद्धाः पक्षिण इव निवसन्ति ।’ ततः पठति—

‘प्रतापभीत्या भोजस्य तपनो मित्रतामगात् ।

और्वो वाडव्रतां धत्ते तडित्क्षणिकतां गता’ ॥ १९५ ॥

राजा—‘तिष्ठ शुकवे, नापरः श्लोकः पठनीयः ।’

‘सुवर्णकलशं प्रेदाद्विव्यमाणिक्यसंभृतम् ।

भोजः शुकाय संतुष्टो दन्तिनश्च चतुःशेतम्’ ॥ १९६ ॥

इति पुण्यपत्रे लिखित्वा सर्वं दत्त्वा कोशाधिकारी शुकं प्रस्थापयामास । राजा स्वदेशं प्रति गतं शुकं ज्ञात्वा तुतोष । सा च परिषत्संतुष्टा ।

अन्यदा वर्षाकाले वासुदेवो नाम कविः कश्चिदागत्य राजानं दृष्टवान् । राजाह—‘शुकवे, पर्जन्यं पठ ।’ ततः क्रविराह—

‘नो चिन्तामणिभिर्न कल्पतरुभिर्नों कामधेन्वादिभि-
र्नों देवैश्च परोपाकारनिरतैः स्थूलैर्न सूक्ष्मैरपि ।
अम्भोदेह निरन्तरं जलभैरस्तामुर्वरां सिञ्चतां
धौरेयेण धुरं त्वयाद्य वहता मन्ये जगज्जीवति’॥ १९७ ॥
राजा लक्ष्मं ददौ ।

कदाचिद्राजानं निरन्तरं दीयमानमालोक्य मुख्यमात्यो वक्तुम-
शक्तो राज्ञः शयनभवनभित्तौ व्यक्तान्यक्षराणि लिखितवान्—

‘आपदर्थं धनं रक्षेत्’

राजा शयनादुत्थितो गच्छन्मित्तौ तान्यक्षराणि वीक्ष्य स्वयं द्विती-
यचरणं लिलेख—

‘श्रीमत्तुमापदेः कुतेः ।’

अपरेद्युरमात्यो द्वितीयं चरणं लिखितं दृश्या स्वयं तृतीयं लिलेख—

‘सा चेदपगता लक्ष्मीः’

परेद्युराजा चतुर्थं चरणं लिखति—

‘संचितार्थो विनश्यति’ ॥ १९८ ॥

ततो मुख्यमात्यो राज्ञः पादयोः पतति—‘देव, क्षन्तव्योऽयं ममापराधः।

अन्यदा धाराधीश्वरमुपरि सौधभूमौ शयानं मत्वा कश्चिद्विज-
चोरः खातपातपूर्वं राज्ञः कोशगृहं प्रविश्य बहूनि विविधरत्नानि
वैद्युर्यादीनि हृत्वा तानि तानि परलोकऋणानि मत्वा तत्रैव वैराग्य-
मापन्नो विचारयमास—

‘यद्यज्ञाः कुष्ठिनश्चान्धाः पङ्गवेश्च दरिद्रिणः ।

पूर्वोपाजितपापस्य फलमन्तिर्देहिनः’ ॥ १९९ ॥

ततो राजा निद्राक्षये दिव्यशयनस्थितो विविधमणिकङ्कणालंकृतं
दयितवर्गं दर्शनीयमालोक्य गजतुरगरथपदातिसामग्री च चिन्तयन्ता-
ज्यसुखसंतुष्टः प्रमोदभरादाह—

‘चेतोहरा युवतयः सुहृदोऽनुकूलाः

सद्वान्धवाः प्रणयगर्भगिरश्च भूत्याः ।

वल्गन्ति दन्तिनिवहास्तरलास्तुरंगाः’

इति चरणत्रयं राज्ञोक्तम् । चतुर्थचरणं राज्ञो मुखान्नं निःसर्ति ।
तदा चौरेण श्रुत्वा पूरितम्—

‘संमीलने नर्यनयोर्नहि ‘किंचिदस्ति’ ॥ २०० ॥’
 ततो ग्रथितग्रन्थो राजा चोरं वीक्ष्य तस्मै वीरवलयमदात् । ततस्त-
 स्करो वीरवलयमादाय ब्राह्मणगृहं गत्वा शयानं ब्राह्मणमुत्थाप्य तस्मै
 दृत्वा प्राह—‘विप्र, एतद्राज्ञः पाणिवलयं वहुमूल्यम् । अल्पमूल्येन
 न विक्रेयम् । ततो ब्राह्मणः पण्यवीथ्यां तद्विक्रीय दिव्यभूषणानि
 पट्टदुकूलानि च जग्राह । ततो राजकीयाः केचनैनं चोरं मन्यमाना
 राज्ञो निवेदयन्ति । ततो राजनिकटे नीतः । राजा पृच्छति—‘विट-
 धार्य पटमपि नास्ति । अद्य प्रातरेव दिव्यकुण्डलभरणपट्टदुकूलानि
 कुतः ।’ विप्रः प्राह—

‘भैक्षः कोटरशायिभिर्मृतमिव क्षमान्तर्गतं कच्छपैः

पाठीनैः पृथुपङ्कपीठलुठनाघसिन्मुहुर्मूर्च्छितम् ।
 तस्मिन्द्वयक्षसरस्यकालजलदेनागत्य तच्चेष्टितं

यत्राकुम्भनिमभवन्यकरिणां यूथैः पयः पीयते’ ॥ २०१ ॥
 तुष्टो राजा तस्मै वीरवलयं चोरप्रदत्तं निश्चित्य स्वयं च लक्षं ददौ ।

अन्यदा कोऽपि कवीश्वरो विष्णवाख्यो राजद्वारि समागत्य तैः
 प्रवेशितो राजानं दृष्टा स्वस्तिपूर्वकं प्राह—

‘धाराधीश धरामहेन्द्रगणनाकौतूहलीयानयं

वेधास्त्वद्गणने चकार खटिकाखण्डेन रेखां दिवि ।

सैवेयं त्रिदशापगा समभवत्वतुल्यमूर्सीधरा-

भावात्तु त्यजति स सोऽयमवनीपीठे तुषाराचलः ॥ २०२ ॥

राजा लोकोत्तरं श्लोकमाकर्ण्य ‘किं देयम्’ इति व्यचिन्तयत् । तस्मि-
 नक्षणे तदीयकवित्वमप्रतिद्वन्द्वमाकर्ण्य सोमनाथाख्यकर्वेमुखं विच्छा-
 यमभवत् । ततः स दौष्टयाद्राजानं प्राह—‘देव, असौ सुकर्विर्भवति ।
 परमनेन न कदापि वीक्षितास्ति राजसभा । यतो दारिद्र्यवारिधिर-
 यम् । अस्य च जीर्णमपि कौपीनं नास्ति । ततो राजा सोमनाथं
 प्राह—

निरवधानि पद्मानि यद्यनाथस्य कां क्षतिः ।

मिक्षुणा कक्षनिक्षिसः किमिक्षुनीरसो भवेत्’ ॥ २०३ ॥

ततः सर्वेभ्यस्ताम्बूलं दृत्वा राजा समाया उदत्तिष्ठत् । ततः सर्वे-
 प्यन्योन्यमित्यभ्यधायि—‘अद्य विष्णुकवेः कवित्वमाकर्ण्य सोम-

नाथेन सम्यगदौष्ट्यमकारि ।’ ततः समुत्थिता विद्वत्परिपत् । ततो विष्णुकविरेकं पद्मं पत्रे लिखित्वा सोमनाथकविहस्ते दत्त्वा प्रणम्य गन्तुमारमत । ‘अत्र सभायां त्वमेव चिरं नन्द ।’ ततो वाचयति सोमनाथकविः—

‘एतेषु हा तरुणमारुतधूयमान-
दावानलैः कवलितेषु महीरहेषु ।
अम्भो न चेज्जलद मुञ्चसि मा विमुञ्च
वज्रं पुनः क्षिपसि निर्दय कस्य हेतोः’ ॥ २०४ ॥

ततः सोमनाथकविर्निखिलमपि पट्टुकूलवित्तहिरण्यमर्यां तुरंगमादिसं-
पर्ति कलत्रवस्त्रावशेषं दत्तवान् । ततो राजा मृगयारसप्रवृत्तो
गच्छस्तं विष्णुकविमालोक्य व्यचिन्तयत्—‘मयासै भोजनमपि न
प्रदत्तम् । मामनाद्यायं संपत्तिपूर्णः स्वदेशं प्रति यास्यति ।
पृच्छामि । विष्णुकवे, कुतः संपत्तिः प्राप्ता ।’ कविराह—

‘सोमनाथेन राजेन्द्र देव त्वद्गृहभिक्षुणा ।

अद्य शोच्यतमै पूर्ण मयि कल्पद्रुमायितम्’ ॥ २०५ ॥

राजा पूर्वं सभायां श्रुतस्य श्लोकस्याक्षरलक्षं ददौ । सोमनाथेन च
यावद्दत्तं तावदपि सोमनाथाय दत्तवान् । सोमनाथः प्राह—

‘किसलयानि कुतः कुसुमानि वा
क्व च फलानि तथा वनवीरुधाम् ।

अयमकारणकारुणिको यदा

न तरतीह पर्यांसि पर्योधरः ॥ २०६ ॥

ततो विष्णुकविः सोमनाथदत्तेन राजा दत्तेन च तुष्टवान् । तदा
सीमन्तकविः प्राह—

‘वहति भुवनश्रेणीं शेषः फणाफलकस्थितां

कमठपतिना मध्येपृष्ठं सदा स च धार्यते ।

तमपि कुरुते क्रोडाधीनं पंयोनिधिरादरा-

दहह महतां निःसीमानश्चरित्रविभूतयः’ ॥ २०७ ॥

कदाचित्सौधतले राजान्मेत्य भूत्यः प्राह—‘देव, अखिलेष्वपि
कोशेषु यद्वितजातमस्ति तत्सर्वं देवेन कविभ्यो दत्तम् । परंतु को-

शगृहे धनलेशोऽपि नस्ति । कोऽपि कविः 'प्रत्यहं द्वारि तिष्ठति । इतः परं कविर्विद्वान्वा कोऽपि राजे न प्राप्य इति' मुख्यमात्येन देवसंनिधौ विज्ञापनीयमित्युक्तम् ।' राजा कोशस्थं सर्वं दत्तमिति जानन्नपि प्राह—'अद्य द्वारस्थं कर्विं प्रवेशय ।' ततो विद्वानागत्य 'स्वस्ति' इति वदन्प्राह—

'नभसि निरवलम्बे सीदता दीर्घकालं
त्वदभिमुखविसृष्टोत्तानचञ्चलुटेन ।

जलधरजलधारा दूरतस्तावदास्तां ।

ध्वनिरपि मधुरस्ते न श्रुतश्चातकेन' ॥ २०८ ॥

राजा तदाकर्ण्य 'धिर्जीवितं यद्विद्वांसः कवयश्च द्वारमागत्य सीदन्ति' इति तस्मै विप्राय सर्वाण्याभरणान्युत्तार्य ददौ । ततो राजा कोशाधिकारिणमाहूयाह—'भाण्डारिक, मुञ्जराजस्य तथा मे पूर्वेषां च ये कोशाः सन्ति तेषां मध्ये रत्नपूर्णः कलशाः कुत्र ।' ततः काश्मीरदेशान्मुचुकुन्दकविरागत्य 'स्वस्ति' इत्युक्त्वा प्राह—

'त्वदशोजलधौ भोज निमज्जनभयादिव, ।

सूर्येन्दुविम्बमिषतो धत्ते कुम्भद्वयं नभः' ॥ २०९ ॥

राजा तस्मै प्रत्यक्षरं लक्षं ददौ । पुनः कविराह—

'आसन्क्षीणानि यावन्ति चातुकाश्रूणि तेऽनुदृ ।

तावन्तोऽपि त्वयोदारन्त मुक्ता जलविन्दवः' ॥ २१० ॥

ततः स राजा तस्मै शततुरगानपि ददौ । ततो भाण्डारिको लिखति—

'मुचुकुन्दोय कवये जात्यानश्चाज्ञशतं ददौ ।

भोजः प्रदत्तलक्षोऽपि तेनासौ याचितः पुनः' ॥ २११ ॥

ततो राजा सर्वानपि वेशम प्रेषयित्वान्तर्गच्छति । ततो राजश्चान्नरग्राहिणी प्राह—

'राजन्मुञ्जकुलप्रदीप सकलक्ष्मापालचूडामणे ।

युक्तं संचरणं तवोर्दुतमणिच्छेत्रेण रत्रावपि ।

मा भूत्वद्वदनावलोकनवैशाङ्गीडोभिनन्मः शशी ।

मा भूचेयमरुन्धती भगवती दुशीलताभाजनम्' ॥ २१२ ॥

राजा तस्यै प्रत्यक्षरं लक्षं ददौ ।

अन्यदा कुण्डननगराद्गोपालो नामं कविरागत्य स्वस्तिपूर्वकं
आह—

‘त्वच्चिते भोज निर्यातं द्वयं तृणकंणायते ।

क्रोधे विरोधिनां सैन्यं प्रसादे कलकोचयः’ ॥ २१३ ॥

जा श्रुत्वापि तुष्टो न दास्यति । राजपुरुषैः सह चर्चा कुर्वणस्ति-
प्रति । ततः कविर्व्यचिन्तयत्—‘किमु राजा नाश्रावि’ । ततः क्षणेन
सुन्नतमेवावलोक्य राजानं कविराह—

‘हे पाथोद यथोन्नतं हि भवता दिग्ब्यावृता सर्वतो

मन्ये धीर तथा करिष्यसि खलु क्षीराच्छितुल्यं सरः ।

किं त्वेष क्षमते नहि क्षणमपि ग्रीष्मोष्मणा व्याकुलः

पाठीनादिगणस्त्वदेकशरणस्तद्वर्ष तावत्कियत् ॥ २१४ ॥

जा कविहृदयं विज्ञाय ‘गोपालकवे, दारिद्र्याद्विना नितान्तं दग्धो-
सि ।’ इति वदन्षोडश मणीननर्धान्षोडश दन्तीन्द्रांश्च ददौ ।

एकदा राजा धारानगरे विचरन्कचिच्छिवालये प्रसुप्तं पुरुषद्वयम-
इयन् । तयोरेको ‘विगतनिद्रो वक्ति—‘अहो, ममास्तरासन्न
व कस्त्वं प्रसुप्तोऽसि जागर्णि नो वा ।’ ततस्त्वपर आह—‘विम्र,
णतोऽसि ।’ अहमपि ब्राह्मणपुत्रस्त्वामन्त्र प्रथमरात्रौ शयानं वीक्ष्य
दीप्ते च प्रदीपे कमण्डलूपवीतादिभिर्ब्राह्मणं ज्ञात्वा भवदास्तरासन्न
वाहं प्रसुप्तः । इदानीं त्वद्विरमाकर्ण्य प्रबुद्धोऽसि ।’ प्रथमः प्राह—
वत्स, यदि त्वं प्रणतोऽसि ततो दीर्घायुर्भव । वदं कुर्त आगम्यते,
कं ते नाम, अत्र च किं कार्यम् ।’ द्वितीयः प्राह—‘विम्र, भास्कर
ति मे नाम । पञ्चिमससुद्रतीरे प्रभासतीर्थसमीपे वसतिर्मम । तत्र
तोजस्य वितरणं वहुभिर्व्यावर्णितम् । ततो याच्चितुमहमागतः । त्वं मम
द्वत्वात्पितृकल्पोऽसि । त्वमपि सुपरिचयं वद ।’ स आह—‘वत्स,
आकल्य इति मे नाम । मयैकशिलानगर्या आगम्यते भोजं प्रति
विणाशया । वत्स; त्वंयानुक्तमपि दुःखं त्वयि ज्ञायते । कीदर्शं
द्वद ।’ ततो भास्कर प्राह—‘तात, किं ब्रवीसि दुःखम् ।

शुत्क्षामाः शिशवः शवा इव भृशं मन्दाशया वान्धवा

लिप्ता झर्ज्जरघर्घरी जतुलवैर्णे मां तथा वाधते ।

गेहिन्या त्रुटितांशुकं घटयितुं कृत्वा सकाकु सितं
 कुप्यन्ती प्रतिवेशम् लोकगृहिणी सूचिं यथा याचिता'॥ २१५॥
 राजा श्रुत्वा सर्वभरणान्युत्तार्ये तस्मै दत्ता प्राह—‘भास्कर, सी-
 दन्त्यतीव ते वालाः । ज्ञाटिति देशं याहि ।’ ततः शाकल्यः प्राह—
 ‘अत्युद्धृतां वसुमंती दलितोऽरिवर्गः
 क्रोडीकृता वलंवता बलिराजलक्ष्मीः ।
 एकत्र जन्मनि कृतं यदनेन यूना
 जन्मन्त्रये तद्करोत्पुरुषः पुराणः’॥ २१६॥
 ततो राजा शाकल्याये लक्षत्रयं दत्तवान् ।

अन्यदा राजा मृगयारसेन विचरंस्तत्र पुरः समागतहरिण्यां बाणेन
 विद्धायामपि वित्ताशया कोऽपि कविराह—
 ‘श्रीभोजे मृगयां गतेऽपि सहसा चापे समारोपिते-
 ऽप्याकर्णान्तगतेऽपि मुष्टिगलिते बाणेऽङ्गलम्भेऽपि च ।
 स्थानान्नैव पलायितं न चलितं नोत्कम्पितं नोत्पुतं
 मृग्या मद्वशांगं करोति दयितं कामोऽयमित्याशया ॥ २१७॥
 राजा तस्मै लक्षत्रयं प्रयच्छति ।

अन्यदा सिंहासनमलंकुर्वाणे श्रीभोजनृपतौ द्वारपाल आगत्या-
 ह—‘देव, जाहवीतीरवासिनीं काचन वृद्धब्राह्मणी विदुषी द्वारि-
 तिष्ठति’ । राजा—‘प्रवेशये ।’ तत आगच्छन्तीं राजा प्रणमति ।
 सा तं ‘चिरं जीव’ इत्युक्त्वाह—
 ‘भोजप्रेतापाग्निरपूर्वं एष
 जागर्त्ति भूमृत्कटकस्थलीषु ।
 यस्मिन्प्रेविष्टे रिपुपार्थिवानां
 तृणानि रोहन्ति गृहाङ्गेषु’॥ २१८॥

राजा तस्यै रक्षपूर्णं कलशं प्रयच्छति । ततो लिखति भाण्डारिकः—
 भोजेन कलशो दृक्षः सुवर्णमणिसंभृतः ।
 प्रतापस्तुतितुष्टेन वृद्धायै राजसंसदि’॥ २१९॥
 अन्यदा दूरदेशादागतः कश्चिच्चोरो राजानं प्राह—‘देव, सिंहलदेशे
 मया काचन चामुण्डालये राजकन्या दृष्टा । सा च मां दृष्ट्वा मालव-

देशदेवस्य महिमानं वहुधा श्रुतं त्वमपि वदेति प्रच्छ । मया च तस्या देवगुणा व्यावर्णिताः । सा चात्यन्ततोषाच्चन्दनतरोर्निरूपमं गर्भखण्डं दत्त्वा यथास्थानं प्रपेदे । देवगुणाभिवर्णनप्राप्तं तदेतद्घृहाण । एतत्प्रसृतपरिमलभरेण भृङ्गा भुजङ्गाश्च समायान्ति ।’ राजा तद्धृहीत्वा तुष्टस्तस्मै लक्षं दत्तवान् । ततो दामोदरकविस्तान्मिषेण राजानं खौति—

‘श्रीमच्चन्दनवृक्ष सन्ति बहवस्ते शाखिनः कानने
येषां सौरभमात्रकं निवसति प्रायेण पुष्पश्रिया ।
प्रत्यङ्गं सुकृतेन तेन शुचिना ख्यातः प्रसिद्धात्मना
योऽसौ गन्धगुणस्त्वया प्रकटितः कासाविह प्रेक्ष्यते’ ॥२२०॥

राजा खस्तुतिं बुद्धा लक्षं ददौ ।

ततो द्वारपाल आगत्य प्राह—‘देव’, काचित्सूत्रधारी स्त्री द्वारि वर्तते ।’ राजा—‘प्रवेशय ।’ ततः संगत्य राजानं प्रणिपत्याह—
‘बलिः पातालनिलयोऽधः कृतश्चित्रमन्त्र किम् ।

अधः कृतो दिविस्थोऽपि चित्रं कल्पद्रुमस्त्वया’ ॥ २२१ ॥

राजा तस्यै प्रत्यक्षरं लक्षं ददौ ।

ततः कदाचिन्मृगयापरिश्रान्तो राजा कचित्सहकारतरोरधस्तात्तिष्ठति स्म । तत्र मल्लिनाथाख्यः कविरागत्य प्राह—

‘शाखाशतशतवितताः सन्ति कियन्तो न कानने तरवः ।

परिमलभरमिलदलिकुलदलितदलाः शाखिनो विरलाः’ ॥ २२२ ॥

ततो राजा तस्मै हस्तवलयं ददौ ।

तत्रैवासीने राज्ञि कोऽपि विद्वानागत्य ‘सत्ति’ इत्युक्त्वा प्राह—
‘राजन्, काशीदेशमारभ्य तीर्थयात्रया परिआन्यते क्षीणदेशवासिना मया ।’ राजा—‘भवाहशानां तीर्थवासिनां दर्शनात्कृतार्थोऽस्मि ।’ स आह—‘वयं मात्रिकाश्च’ । राजा—‘विप्रेषु सर्वं संभाव्यते ।’ राजा पुनः प्राह—‘विप्र, मत्त्रविद्यया यथा परलोके फलप्राप्तिः, तथा किमिहलोकेऽप्यस्ति ।’ विप्रः—‘राजन्, सरस्वतीचरणाराधनाद्विद्यावासिर्विश्वविदिता । परं धनावासिर्माण्याधीना ।

गुणाः खलु गुणा एव न गुणा भूतिहेतवः ।

धनसंचयकर्तृणि भाग्यानि पृथगेव हि ॥ २२३ ॥

देव, विद्यागुणा एव लोकानां प्रतिष्ठायै भवन्ति । न तु केवलं
संपदः । देव,

आत्मायत्ते गुणग्रामे नैर्गुण्यं वचनीयता ।

दैवायत्तेषु वित्तेषु पुंसां का नाम वाच्यता ॥ २२४ ॥

देव, मम्बाराधनेनाप्रतिहता शक्तिः स्यात् । देव, एवं कुत्सुहलं यस्य ।
मया यस्य शिरसि करो निधीयते स सरस्वतीप्रसादेनास्त्वलितविद्या-
प्रसारः स्यात् ।' राजा प्राह—‘सुमते, महती देवताशक्तिः ।' ततो
राजा कामपि दासीमाकार्यं विप्रं प्राह—‘द्विजवर, अस्या वेश्यायाः
शिरसि करं निधेहि ।' विप्रस्तस्याः शिरसिं करं निधायेतां प्राह—
‘देवि, यद्राजाज्ञापयति तद्वद् ।' ततो दासी प्राह ‘देव', अहमद्य
स्मस्तवाद्ययजातं हस्तामलकवत्पर्यामि । देव, आदिश किं वर्ण-
यामि ।' ततो राजा पुरः खड्जं वीक्ष्य प्राह—‘खड्जं मे व्यावर्णय'
इति । दासी प्राह—

‘धाराधरस्त्वदसिरेप नरेन्द्र चित्रं

वर्णन्ति वैरिवनिताजनलोचनानि ।

कोशेन संततमसंगतिराहवेऽस्य

दारिद्र्यमभ्युदयति प्रतिपार्थिवानाम्’ ॥ २२५ ॥

राजा तस्यै रलकलशाननर्ध्यान्पञ्च ददौ ।

ततस्तस्मिन्क्षणे कुतश्चित्पञ्च कवयः समाजमुः । तानवलोकयेष-
द्विच्छायमुखं राजानं दृष्ट्वा महेश्वरकविर्वक्षमिषेणाह—

‘किं जातोऽसि चतुप्पत्रे घनतरच्छायोऽसि किं छायया

छन्दश्चेत्कलितोऽसि किं फलभैरः पूर्णोऽसि किं संनतः ।

हे सदृक्ष सहस्र संप्रति चिरं शाखाशिखाकर्षण-

क्षोभामोहनमञ्जनानि जनतः स्वैरेव दुश्चेष्टितैः’ ॥ २२६ ॥

ततो राजा तस्यै लक्षं ददौ । ततस्ते द्विजवराः पृथकपृथगाशीर्वचनमु-
दीर्य यथाक्रमं राजाज्ञया कम्बल उपविश्य मङ्गलं चक्रः । ततं एकः
पठति—

‘कूर्मः पातालगङ्गापयसि विहरतां तत्त्वां खद्गमुस्ता-

मादत्तामादिपोत्री शिथिलयतु फणामण्डलं कुण्डलीन्द्रः ।

दिष्मातङ्गा मृणालीकवलंनकलनां कुर्वता पर्वतेन्द्राः

सर्वे स्वैरं चरन्तुत्वयि वहति विभो भोज देवां धरित्रीम् ॥ २२७ ॥
राजा च मत्कृतस्तस्मै शताध्यान्ददौ । ततो भाण्डारिको लिखति—

‘क्रीडोद्याने नरेन्द्रेण शतमध्या मनोजवाः ।

प्रदत्ताः कामदेवाय सहकारतरोरधः’ ॥ २२८ ॥

ततः कदाचिद्दोजो विचारयति सम—‘मत्सद्वशो वदान्यः कौडपि नास्ति’ इति । तद्वर्व विदित्वा मुख्यामात्यो विक्रमार्कस्यं पुण्यपत्रं भोजाय प्रदर्शयामास । भोजस्तत्र पत्रे किंचित्प्रस्तावमपश्यत् । तथाहि—‘विक्रमार्कः पिपासया प्राह—

स्वच्छं सज्जनचित्तवल्लघुतरं दीनार्तिवच्छीतलं
पुत्रालिङ्गनवृत्तथैव मधुरं तद्वाल्यसंजल्पवत् ।

एलोशीरलवज्जन्वन्दनलसल्कपूरकस्तूरिका-

जातीपाटलिकेतकैः सुरभितं पानीयमानीयताम्’ ॥ २२९ ॥

ततो मागधः प्राह—

‘वक्राम्भोजं सरस्वत्यधिवस्ति सदा शौण एवाधरस्ते
वाहुः काकुत्स्यवीर्यस्मृतिकरणपद्मदक्षिणस्ते समुद्रः ।

वाहिन्यः पार्श्वमेताः कथमपि भवतो नैव मुञ्चन्त्यभीक्षणं

स्वच्छे चित्ते कुतोऽभूत्कथय नरपते तेऽनुपानामिलाषः’ ॥ २३० ॥

ततो विक्रमार्कः प्राह । तथाहि—

‘अष्टौ हाटककोट्यस्त्रिनवतिर्मुक्ताफलानां तुलाः

पञ्चाशन्मधुगन्धमत्तमधुपाः क्रोधोद्धताः सिन्धुराः ।

अधानामयुतं प्रपञ्चतुरं वाराङ्गनानां शतं

दत्तं पाण्ड्यनृपेण यौतकमिदं वैतालिकायार्प्यताम्’ ॥ २३१ ॥

ततो भोजः प्रथमत एवाञ्छुतं विक्रमार्कचरित्रं हृष्टां निजगर्वं तत्याज ।

ततः कदाचिद्वारानगरे रात्रौ विचरन्नराजा कंचन देवालये श्रीताञ्जलिष्ठानामित्थं पठन्तमवलोक्य स्थितः—

‘श्रीतेनाध्युषितस्य माघजलवच्चिन्तार्णवे मज्जतः

शान्ताम्भेः स्फुटिताधरस्य धमतः क्षुत्क्षामकुर्खर्मम् ।

निद्रा काप्यवमानितेवं देयिता संत्यज्य दूरं गता
सत्पात्रप्रतिपादितेव कमला नो हीयते शर्वरी ॥ २३२ ॥

‘रात्रौ जानुर्दिवा भानुः कृशानुः संध्ययोद्धयोः ।

एवं शीतं सया नीतं जानुमानुकृशानुभिः ॥ २३३ ॥

राजा तस्मै सुवर्णकलशत्रयं प्रादोत् । ततः कवी राजानं स्तौति—

‘धारयित्वा त्वयात्मानं महात्यागधनायुषा ।

मोचिता वलिकण्ठाः स्वयशोगुसकर्मणः ॥ २३४ ॥

राजा तसै लक्षं ददौ ।

एकदा क्रीडोचांनपाल आगत्यैकसिक्षुदण्डं राजः पुरो सुमोच । तं
राजा करे गृहीतवान् । ततो मयूरकविर्वितान्तं परिचयवशादात्मनि
राजा कृतामवज्ञां मनसि निधायेक्षुभिषेणा—

‘कान्तोऽसि नित्यमधुरोऽसि रसाकुलोऽसि ०००

किं चासि पञ्चरं रकासु कमद्वितीयम् ।

इक्षो तवास्ति सकलं परमेकमूनं

यत्सेवितो भजसि नीरसतां क्रमेण' ॥ २३५ ॥

राजा कविहृदयं शात्वा मयूरं संमानितवान् ।

ततः कदाचिद्ग्रन्थौ सौधोपरि क्रीडापरो राजा शशाङ्कमालोक्य
प्राह—

‘यदेतचन्द्रान्तर्जलदूलवलीलां वितनुते

तदाचये लोकः शशकं इति नो मां प्रति तथा ।”

ततश्चाधोभूमौ सौधान्तःप्रविष्टः कथित्वा आह—

‘अहं त्विन्दुं मन्ये त्वदरिविरहकान्ततरुणी-

कंटाक्षोल्कापात्रणकणकलङ्काङ्गिततनुम्' ॥ २३६ ॥

राजा तच्छ्रुत्वा प्राह—‘अहो महाभाग, कस्त्वमर्घरात्रे कोशगृहमध्ये
तिष्ठसि’ इति । स आह—‘देव, अभयं नो देहि’ इति । राजा—‘तथा’
इति । ततो राजानं सु चौरः प्रणम्य स्ववृत्तान्तमकथयत् । तुष्टो

राजा चोराय दश कोटीः सुवर्णस्योन्मत्तानाजेन्द्रांश्च ददौ । ततः
कोशाधिकारी धर्मपत्रे लिखति—

‘तदसै चोराय प्रतिनिहतमृत्युप्रतिभिये
प्रभुः प्रीतः प्रादादुपरितनपादद्वयकृते ।
सुवर्णानां कोटीर्दश दशनकोटिक्षतगिरी-
नाजेन्द्रानप्यष्टौ मदमुदितकूजन्मधुलिहः’ ॥ २३७ ॥

ततः कदाचिद्वारपाल आगत्य प्राह—‘देव, कौपीनावशेषो विद्वा-
न्द्वारि वर्तते’ इति । राजा—‘प्रवेशय’ इति । ततः प्रविष्टः स कवि-
भोजमालोक्याद्य मे दारिद्र्यनाशो भविष्यतीति मत्वा तुष्टो हर्षश्रूणि
सुमोच । राजा तमालोक्यं प्राह—‘कवे, किं रोदिषि’ इति । ततः
कविराह—‘राजन्, आकर्णय मद्भृहस्थितिम् ।

अये लाजा उच्चैः पथि वचनमाकर्ण्य गृहिणी
शिशोः कर्णै यत्तात्सुपिहितवती दीनवदना ।
मयि क्षीणोपाये यदकृत दृशावशुबहुले
तदन्तः शल्यं मे त्वमसि पुनरुद्धर्तुमुचितः’ ॥ २३८ ॥

राजा ‘शिव शिव कृष्ण कृष्ण’ इत्युदीरयन्प्रत्यक्षरलक्षं दत्वा प्राह—
‘सुकवे त्वरितं गच्छ गेहम् । त्वद्भृहिणी खिन्नाभूत्’ इति ।

ततः कदाचिन्मूर्गयापरिश्रान्तो राजा कस्यचिन्महावृक्षस्य छाया-
माश्रित्य तिष्ठति स्म । तत्र शांभवदेवो नाम कंविः कश्चिदागत्य
राजानं वृक्षमिषेणाह—

‘आमोदैर्मरुतो मृगाः किसलयोल्लासैस्त्वचा तापसाः
पुष्पैः षट्चरणाः फलैः शकुनयो घर्मादिताश्छायया ।
स्कन्द्यैर्गन्धगजास्त्वयैव विहिताः सर्वे कृतार्थस्तत-
स्त्वं विश्वोपकृतिक्षमोऽसि भवता भग्नापदोऽन्ये द्रुमाः ॥ २३९ ॥

किं च ।

अविदितसुणापि सत्कविभणितिः कर्णेषु वमति मधुधाराम् ।

अनधिगतपरिमलापि च हर्ति दृशं मालतीमाल’ ॥ २४० ॥

ताभ्यां श्लोकाभ्यां चमत्कृतो राजा प्रत्यक्षरं लक्षं ददौ ।

अन्यदा श्रीभोजः श्रीमहेश्वरं नन्तुं शिवालयमभ्यगत् । तदा
कोऽपि ब्राह्मणो राजानं शिवसंनिधौ प्राह—‘देव,

अर्थं द्वानवैरिणा गिरिजयाप्यर्थं शिवस्याहृतं
देवेत्थं जगतीतले पुरहराभावे समुन्मीलति ।
गङ्गा सागरमन्वरं शशिकला नागाधिपः क्षमातलं
सर्वज्ञत्वमधीश्वरत्वमगमत्वां मां तु भिंक्षाटनस् ॥ २४१ ॥

राजाक्षरलक्षं ददौ ।

ततः कदाचिह्नारपाल आगत्य प्राह—‘देव, कोऽपि विद्वान्द्वारि
तिष्ठति’ इति । राजा—‘प्रवेशय’ इति । ततः प्रविष्टो विद्वान्पठति—

‘क्षणमप्यनुगृह्णाति यं दृष्टिस्तेऽनुरागिणी ।

इप्ययेव त्यजत्याशु तं नरेन्द्र दरिद्रता’ ॥ २४२ ॥

राजा लक्षं ददौ । पुनरपि पठति कविः—

‘केचिन्मूलाकुलाशाः कतिचिदपि पुनः स्कन्धसंबन्धर्माज-
श्छायां केचिलपन्नाः प्रपदमपि परे पल्लवानुन्नयन्ति’ ।

अन्ये पुष्पाणि पाणौ दधति तदपरे गन्धमात्रस्य पात्रं

वारवल्लच्चाः किं तु मूढाः फलमहह नहि द्रष्टुमप्युत्सहन्ते’ ॥ २४३ ॥
एतदाकर्ष्य वाणः प्राह—

‘परिच्छन्नस्वादोऽमृतगुडमधुक्षौद्रपयसां

कदाचिच्चाभ्यासाद्भजति ननु वैरस्यमधिकस् ।

प्रियाविम्बोष्टे वा रुचिरकविवाक्येऽप्यनवधि-

र्नवानन्दः कोऽपि स्फुरति तु रसोऽसौ निरूपमः’ ॥ २४४ ॥

ततो राजा लक्षं दत्तवान् ।

ततः कदाचित्सिंहासनमलंकुर्वणे श्रीभोजे द्वारपाल आगत्य
प्राह—‘देव, वाराणसीदेशादागतः कोऽपि भवभूतिर्नाम कविद्वारि
तिष्ठति’ इति । राजा प्राह—‘प्रवेशय’ इति । ततः प्रविष्टः
सोऽपि सभामगात् । ततः सभ्याः सर्वे तदागमनेन तुष्टा अभवन् ।
राजा च भवभूतिं प्रेक्ष्य प्रणमति स्म । स च ‘खंस्ति’ इत्युक्त्वा
तदाज्ञयोपविष्टः । भवभूतिः प्राह—‘देव,

नानीयन्ते मधुनि मधुपाः पारिजातप्रसूनै—

नर्भ्यर्थ्यन्ते तु हिनस्त्रिनश्चन्द्रिकायां चकोराः ।

असद्वाङ्गाधुरिमधुरमापद्य पूर्वावताराः

सोल्लासाः स्युः खयमिह बुधाः किं मुघाभ्यर्थनामिः ॥ २४५ ॥

नासाकं शिविका न कापि कटकाधालंक्रियासत्क्रिया

नोहुङ्गस्तुरगो न कश्चिदनुगो नैवाम्बरं सुन्दरम् ।

किंतु क्षमातलवर्त्यशेषविदुषां साहित्यविद्याजुषां

चेतस्तोषकरी शिरोनतिकरी विद्यानंवद्यास्ति नः ॥ २४६ ॥

इत्याकर्ण्य बाणपण्डितपुत्रः प्राह—‘आः पाप, धराधीशसभाया-
महंकारं मा कृथाः ।

निश्चासोऽपि न निर्याति वाणे हृदयवर्त्मनि ।

किं पुनः प्रकटाटोपपदबद्धा सरस्वती’ ॥ २४७ ॥

ततो भवभूतिः पराभवमसहमानः प्राह—

‘हठादाङ्कष्टानां कतिपयपदानां रचयिता

जनः स्पर्धालुश्वेदहह कविना वक्ष्यवचसा ।

भवेद्य श्वो वा किमिह वहुना पापिनि कलौ

घटानां निर्मातुश्चिभुवनविधातुश्च कलह.’ ॥ २४८ ॥

पुनराह—

‘कालिदासकवेर्वाणी कदाचिन्मद्दिरा सह ।

कलयत्यद्य साम्यं चेद्गीता भीता पदे पदे’ ॥ २४९ ॥

ततः कालिदासः प्राह—‘सखे भवभूते, महाकविरसि । अत्र किमु
वक्तव्यम् ।

एषा धारैन्द्रपरिषन्महापण्डितमण्डिता ।

आवयोरन्तरं वेत्ति राजा वा शिवसंनिभः’ ॥ २५० ॥

तत्कृत्वा राजा प्राह—‘युवाभ्यां रत्यन्तो वर्णनीयः’ इति । भवभूतिः—

‘मुक्ताभूषणमिन्दुविम्बमजनि व्याकीर्णतारं नभः

स्मारं चापमपेतचापलमभूदिन्दीवरे मुद्रिते ।

व्यालीनं कलकण्ठमन्दरणितं मन्दानिलैर्मन्दितं

निष्पन्दस्तवका च चम्पकलता साभून्न जाने ततः’ ॥ २५१ ॥

ततः कालिदासः प्राह—

‘स्विन्नं मण्डलमैन्दवं विलुलितं स्वगमारनद्धं तमः

प्रागेव प्रथमानकैतकशिखालीलयितं सुस्मितम् ।

शान्तं कुण्डलताण्डवं कुवलयद्वन्द्वं तिरोमीलितं

वीतं विद्वुमसीत्कृतं नहि ततो जाने किमासीदिति’॥ २५२ ॥

राजा कालिदासं प्राह—‘सुकवे, भवभूतिना सह साम्यं तव न वक्तव्यम् ।’ भवभूतिराह—‘देव, किमिति वारयसि ।’ राजा—‘सर्वप्रकारेण कविरसि ।’ ततो वाणः प्राह—‘राजन्, भवभूतिः कविश्वेत्कालिदासः किं वक्तव्यः ।’ राजा—‘वाणकवे, कालिदासः कविर्न । किंतु पार्वत्याः कश्चिदवनौ पुरुषावतार एव ।’ ततो भवभूतिराह—‘देव, किमत्र प्राशस्त्यं भाति ।’ राजा प्राह—‘भवभूते, किमु वक्तव्यं प्राशस्त्यं कालिदासक्षोके । यतः ‘कैतकशिखालीलयितं सुस्मितम्’ इति पठितम् ।’ ततो भवभूतिराह—‘देव, पक्षपातेन वदसि’ इति । ततः कालिदासः प्राह—‘देव अपरत्यातिर्मा भूत् । भुवनेश्वरीदेवतालयं गत्वा तत्संनिधौ तां पुरस्कृत्य धटे संशोधनीयं त्वया ।’ ततो भोजः सर्वकविवृन्दपरिवृतः सन्भुवनेश्वरीदेवालयं प्राप्य तत्र सत्संनिधौ भवभूतिहस्ते धटं दत्त्वा श्लोकद्वयं च तुल्यपत्रद्वये लिखित्वा तुलायां मुमोच । ततो भवभूतिभागे लघुत्वोद्भूतामीषदुन्नतिं ज्ञात्वा देवी भक्तपराधीना सदसि तत्परिभवो मा भूदिति स्वावतंसकहारमकरन्दं वामकरनखायेण गृहीत्वा भवभूतिपत्रे चिक्षेप । ततः कालिदासः प्राह—

‘अहो मे सौभाग्यं मम च भवभूतेश्च भणितं

वटायामारोप्य प्रतिफलति तस्यां लघिमनि ।

गिरां देवी सद्यः श्रुतिकलितकहारकलिका-

मधूलीमाधुर्यं क्षिपति परिपूर्त्ये भगवती’॥ २५३ ॥

ततः कालिदासपादयोः पतति भवभूतिः । राजानं च विशेषज्ञं मनुते स । ततो राजा भवभूतिकवये शतं मत्तगजान्ददौ ।

अन्यदा राजा धारानगरे रात्रावेकाकी विचरन्कांचन स्वैरिणीं संकेतं गच्छन्तीं दृष्टा पप्रच्छ—‘देवि, का त्वम् । एकाकिनी मध्य-

रात्रौं के गच्छसि' इति । ततश्चतुरा सैरिणी सा तं रात्रौं विचरन्तं
श्रीभोजं निश्चित्य प्राह—

‘त्वर्तोऽपि विष्मौ राजन्विषमेषुः क्षमापते ।’

शासनं यस्य रुद्राद्या दासवन्मूर्धि कुर्वते' ॥ २५४ ॥

ततस्तुषो राजा दोर्दण्डादायाङ्गदं वल्यं च तस्यै दत्तवान् । सा च
यथास्थानं प्राप ।

ततो वर्त्मनि गच्छन्कचिद्रूह एकाकिनीं रुदतीं नारीं हृषा 'किम-
र्थमधरात्रौ रोदिति । किं दुःखमेतस्याः ।' इति विचारयितुमेकमङ्ग-
रक्षकं प्राहिणोत् । ततोऽङ्गरक्षकः पुनरगत्य प्राह—'देव, मया पृष्ठा
यदाह तच्छुणु—

बृद्धो मत्पतिरेष मञ्चकर्णातः स्थूणावरोषं गृहं

कालोऽयं जलदागमः कुशलिनी वत्सस्य वार्तापि नो ।

यत्तात्संचिततेलविन्दुघटका भमैति पर्याकूला

दृष्टा गर्भभरालसां निजवधुं शश्रुश्चिरं रोदिति' ॥ ३५५ ॥

ततः कृपावारिधिः क्षोणीपालस्तस्ये लक्षं ददौ ।

अन्यदा कोङ्पदेशवासी विष्णो राजे 'स्वस्ति' इत्यक्त्वा प्राह—

‘शक्तिद्रव्यपटे भोज यशोऽवधौ तव रोदसी ।

मन्ये तदद्वर्णं सूक्ष्माफलं शीतांश्चमण्डलम्' ॥ २५६ ॥

राजा तसै लक्ष्म ददो ।

अन्यदा काश्मीरदेशात्कोऽपि कौपीनावशेषो राजनिकंटस्थकवी-
न्कनकमाणिक्यपद्मद्रूपलालंकृतानवलोक्य राजानं प्राह—

‘नो पाणी वरकङ्गणकणयतो नो कर्णयोः कुण्डले

सुभ्यत्कीरधिदूरधसुरधमहसी नो वाससी भूषणस् ।

दन्तस्तम्भविकासिका न शिविका नाश्वोऽपि विश्वेन्नतो

राजन्नराजसभासुभा वित्कला कौशल्यमेवाति नः ॥ २५७ ॥

तदरस्तसै राजा लक्ष्म ददौ ।

अन्यता राजा रात्रौ चत्तसण्डलं हषा तदन्तरथकरुङ्कं वर्णयति स—

‘अङ्क के उपि शास्त्रिरे जलेन्तिधे: पङ्क परे मेनिरे

- सामर्थ्य का उचित संज्ञान ही भक्त्यायसैक्षण्ये ।

इति राजा पूर्वार्धं लिखित्वा कालिदासहस्रे ददौ । ततो स तस्मैव
क्षण उत्तरार्धं लिखति कविः—

‘इन्दौ यद्गितेन्द्रनीलशकलश्यमं दरीहश्यते
तत्सान्द्रं निशि पीतमन्धतमसं कुक्षिस्थमोचक्ष्महे’ ॥ २५८ ॥

राजा प्रत्यक्षरलक्ष्मुत्तरार्धस्य दत्तवान् । ततो राजा कालिदासकवि-
तापद्धतिं वीक्ष्य चमत्कृतः पुनराह—‘सखे, अकलङ्कं चन्द्रमसं
व्यावर्णय’ इति । ततः कविः पठति—

‘लक्ष्मीकीडातडागो रतिधवलगृहं दर्पणो दिग्वधूनां
पुष्पं इयामालतायास्त्रिसुवनजयिनो मन्मथस्यातपत्रम् ।

पिण्डीभूतं हरस्य स्मितममरधुनीपुण्डरीकं मृगाङ्को
ज्योत्स्नापीयूषवापी नयति सितवृषस्तारकागोलकस्य’ ॥ २५९ ॥

राजा पुनः प्रत्यक्षरलक्ष्मं ददौ ।

एकदा कश्चिद्दूरदेशादागतो वीणाकविराह—

‘तर्कव्याकरणाध्वनीर्नधिषणो नाहं न साहित्यवि-

चो जानामि विचित्रवाक्यरचनाचातुर्यमत्यहुतम् ।

देवी कापि विरच्चिवल्लभसुतां पाणिस्थवीणाकल-

क्षाणाभिन्नरवं तथापि किंमपि ब्रूते मुखस्था मम’ ॥ २६० ॥

राजा तस्मै लक्ष्मं ददौ । वाणस्तस्य सुललितप्रबन्धं श्रुत्वा प्राह—‘देव,

मातज्जीमिवं माधुरीं ध्वनिविदो नैव स्पृशन्त्युत्तमां

व्युत्पत्तिं कुलकन्यकामिव रसोन्मत्ता न पश्यन्त्यमी ।

कस्तूरीघनसारसौरभसुहृद्युत्पत्तिमाधुर्ययोः ।

योगः कर्णरसायनं सुकृतिनः कस्यापि संपद्यते’ ॥ २६१ ॥

अन्यदा राजा सीतां प्रातः प्राह—‘देवि, प्रभातं व्यावर्णय’
इति । सीता प्राह—

‘विरलविरलः स्थूलस्ताराः कलाविव सज्जना

मन इव सुनेः सर्वत्रैव प्रसन्नमभूत्तमः ।

अपसरति च ध्वान्तं चित्तात्सर्तामिव दुर्जनो

त्रंजति च निशा क्षिप्रं लक्ष्मीरनुद्घमिनामिव’ ॥ २६२ ॥

राजा लक्ष्म दत्त्वा कालिदासं प्राह—‘सखे सुकवे, त्वमपि प्रभातं
व्यावर्णय’ इति । कालिदासः—

‘अभूत्प्राची पिङ्गा रसपतिरिव प्राश्य कनकं
गतच्छायश्चन्द्रो बुधजन इव आम्यसदसि ।
क्षणात्क्षीणास्तारा नृपतय इवानुद्यमपरा
न दीपा राजन्ते द्रविणरहितानामिव गुणः’ ॥ २६३ ॥

राजा तसै प्रत्यक्षरं लक्ष्म ददौ ।

अन्यदा द्वारपाल आगत्य प्राह—‘देव, कापि मालकारपली
द्वारि तिष्ठति’ इति । राजाह—‘प्रवेशय’ इति । ततः प्रवेशिता सा
च नमस्कृत्य पठति—

‘समुद्रतधनस्तनस्तवक्तुम्बितुम्बीफल-
कणन्मधुरवीणया विबुधलोकलोलभ्रुवा ।
त्वदीयमुपगीयते हरकिरीटकोटिस्फुर-
त्तुषारकरकन्दलीकिरणपूरगौरं यशः’ ॥ २६४ ॥

राजा ‘अहो महती पदपद्धतिः’ इति तस्याः प्रत्यक्षरं लक्ष्म ददौ ।

अन्यदा रात्रौ राजा धारानगरे विचरन्कस्यचिद्गुहे कामपि कामि-
नीमुल्खलपरायणां ददर्श । राजा तां तस्यां पूर्णचन्द्राननां सुकु-
माराङ्गां विलोक्य तत्करस्यं मुसलं प्राह—‘हे मुसल, एतस्याः कर-
पल्लवस्पर्शेनापि त्वयि किसलयं नासीत् । तर्हि सर्वथा काष्ठमेव त्वम्’
इति । ततो राजा एकं चरणं पठति स—

‘मुसल किसलयं ते तत्क्षणाद्यन्न जातम् ।’

ततो राजा प्रातः सभायां समागतं कालिदासं वीक्ष्य ‘मुसल किसलयं
ते तत्क्षणाद्यन्न जातम्’ इति पठित्वा ‘सुकवे, त्वं चरणत्रयं पठ’
इत्युवाच । ततः कालिदासः प्राह—

‘जगतिविदितमेतत्काष्ठमेवासि नूलं
तदपि च किल सत्यं कानने वर्धितोऽसि ।
नवकुपलयनेत्रीपाणिसङ्गोत्सवेऽसि-

‘न्मुसल किसलयं ते तत्क्षणाद्यन्न जातम्’ ॥ २६५ ॥

ततो राजा चरणत्रयस्य प्रत्यक्षरं लक्ष्म ददौ ।

अन्यदा राजा दीर्घकालं जलकेलिं विधाय परिश्रान्तस्तत्तीरस्थवट-
विटपिच्छायायां निषणः । तत्र कश्चित्कविरागत्य प्राह—

‘छन्नं सैन्यरजोभरेण भवतः श्रीभोजदेव क्षमा-

रक्षादक्षिण दक्षिणक्षितिपतिः प्रेक्ष्यान्तरिक्षं क्षणात् ।

निःशङ्को निरपत्रपो निरनुगो निर्बान्धवो निःसुह-

निखीको निरपत्यको निरनुजो निर्हाटको निर्गतः ॥२६६॥

किंच ।

अकाण्डधृतमानसव्यवसितोत्सैः सारसै-

रकाण्डपटुताण्डवैरपि शिखण्डनां मण्डलैः ।

दिशः समवलोकिताः सरसनिर्भरप्रोल्लस-

द्धवत्पृथुवरुथिनीरजनिभूरजःश्यामलाः’ ॥ २६७ ॥

ततो राजा लक्षद्वयं ददौ । तदानीमेव तस्य शाखायामेकं काकं रटन्तं
प्रेक्ष्य कोकिलं चान्यशाखायां कूजन्तं वीक्ष्य देवजयनामा कविराह—

‘नो चारु चरणौ न चापि चतुरा चञ्चूर्न वाच्यं वचो

नो लीलाचतुरा गतिर्न च शुचिः पक्षग्रहोऽयं तव ।

कूरकेष्टुतिनिर्भरां गिरमिह स्थाने वृथैवोङ्गिर-

न्मूर्ख ध्वाष्टु न लज्जसेऽप्यसद्वशं पाण्डित्यमुन्नाटयन्’ ॥२६८॥

तत एनां देवजयकविना काकमिषेण विरचितां स्वर्गर्हणां मन्यमान-
स्तस्पर्धालुर्हरिशर्मा नाम कविः कोपेनेष्यापूर्व प्राह—

‘तुल्यवर्णच्छदः कृष्णः कोकिलैः सह संगतः ।

केन व्याख्यायते काकः स्वयं यदि न भाषते’ ॥ २६९ ॥

ततो राजा तयोर्हरिशर्मदेवजययोरन्योन्यवैरं ज्ञात्वा मिथ आलिङ्ग-
नादिवस्त्रालंकारादिदानेन च मित्रत्वं व्यधात् ।

अन्यदा राजा यानमारुह्य गच्छन्वत्सनि कंचित्पोनिधिं दृष्टा-
तं प्राह—‘भवाद्वशानां दर्शनं भाग्यायत्तम् । भवतां क्व स्थितिः ।
भोजनार्थ के वा प्रार्थ्यन्ते’ इति । ततः सरोराजवचनमाकर्ण्य तपो-
निधिराह—

‘फलं स्वेच्छालभ्यं प्रतिवनमस्वेदं क्षितिरुहां

पयः स्थाने शिशिरमधुरं पुण्यसरिताम् ।

मृदुस्पर्शा शश्या सुलिलतापलवमयी

सहन्ते संतापं तदपि धनिनां द्वारि कृपणः ॥ २७० ॥

राजन्, वयं कमपि नाभ्यर्थयामः, न गृहीमश्च' इति । राजा तुष्टो नमति ।

तत उत्तरदेशादागत्य कश्चिद्द्राजानं 'खस्ति' इत्याह । तं च राजा पृच्छति—'विद्वन्, कुन्त ते स्थितिः' इति । विद्वानाह—

'यत्राम्बु निन्दत्यमृतमन्त्यजाश्च सुरेश्वरान् ।

चिन्तामणिं च पाषाणास्तत्र नो वसतिः प्रभो' ॥ २७१ ॥

तदा राजा लक्षं दत्त्वा प्राह—'काशीदैशो का विशेषवार्ता' इति । स आह—'देव, इदानीं काच्चिदद्भुतवार्ता तत्र लोकमुखेन श्रुता—देवा दुःखेन दीनाः' इति । राजा—'देवानां कुतो दुःखं विद्वन् ।' स चाह—

'निवासः काश्य नो दत्तो भोजेन कनकाचलः ।

इति व्यग्रधियो देवा भोज वार्तेति नूतना' ॥ २७२ ॥'

ततो राजा कुतूहलोकत्या तुष्टः संस्तसै पुनर्लक्षं ददौ ।

ततो द्वारपालः प्राह—'देव श्रीशैलादागतः कश्चिद्द्विद्वान्त्रहस्तचर्यनिष्ठो द्वारि वर्तते' इति । राजा—'प्रवेशय' इत्याह । तत आगत्य ब्रह्मचारी 'चिरं जीव' इति वदति । राजा तं पृच्छति—'ब्रह्मन्, वाल्य एव कलिकालाननुरूपं किं नाम व्रतं ते । अन्वहमुपवासेन कृशोऽसि । कस्यचिद्वाहणस्य कन्यां तुभ्यं दापयिष्यामि, त्वं चेद्गृहस्थधर्ममङ्गीकरिष्यसि' इति । ब्रह्मचारी प्राह—'देव, त्वमीश्वरः । त्वया किमसाध्यम् ।

सारङ्गाः सुहृदो गृहं गिरिगुहा शान्तिः प्रिया गेहिनी

वृत्तिर्वन्यलताफलैर्निवसनं श्रेष्ठं तरुणां त्वचः ।

तच्चानामृतपूरमम्बनसां येषामियं निर्वृति-

स्तोषामिन्दुकलावतंसयमिनां मोक्षेऽपि नो न स्पृहा' ॥ २७३ ॥

राजोतथाय पादयोः पतति । आह च—'ब्रह्मन्, मया किं कर्तव्यम्'

इति । स आह—'देव, वयं काशीं जिगमिषवः । तत एवं विधेहि ।

ये त्वत्सदने पण्डितवरास्तान्सर्वानपि सपलीकान्काशीं प्रति प्रेपय ।

ततोऽहं गोष्ठीतृपः काशीं गमिष्यामि' इति । राजा तथा चके ।

ततः सर्वे पण्डितवरास्तदाशया प्रस्थिताः । कालिदास एको न गच्छति

स्म । तदा राजा कालिदासं प्राह—‘सुकवे, त्वं कुतो न गतोऽसि’
इति । ततः कालिदासो राजानं प्राह—‘देव, सर्वज्ञोऽसि ।
ते यान्ति तीर्थेषु वृधा ये शंभोर्दूरवर्तिनः ।

यस्य गौरीश्वरश्चिते तीर्थं भोज परं हि सः’ ॥ २७४ ॥

ततो विद्वत्सु काशीं गतेषु राजा कदाचित्सभायां कालिदासं पूच्छति
स्म—‘कालिदास, अद्य किमपि श्रुतं किं त्वया’ इति । स आह—
‘मेरौ मन्द्रकन्द्रासु हिमवत्सानौ महेन्द्राचले
कैलासस्य शिलातलेषु मलयप्राग्भारभागेष्वपि ।
सखाद्रावपि तेषु तेषु वहुशो भोज श्रुतं ते मया
लोकालोकविचारचारणगणैरुद्गीयमानं यशः’ ॥ २७५ ॥

ततश्चमत्कृतो राजा प्रत्यक्षरं लक्षं ददौ ।

ततः कदाचिद्राजा विद्वद्वन्द्वं निर्गतं कालिदासं चानवरतवेश्या-
लम्पटं ज्ञात्वा व्यचिन्तयत्—‘अहह, वाणमयूरप्रभृतयो मदीयामाशां
व्यदधुः । अयं च वेश्यालम्पटतया ममाज्ञां नाद्रियते । किं कुर्मः?’
इति । ततो राजा सावज्ञं कालिदासमपश्यत् । तत आत्मनि राज्ञोऽवज्ञां
ज्ञात्वा कालिदासो वल्लालदेशं गत्वा तदेशाधिनाथं प्राप्य प्राह—‘देव,
मालवेन्द्रस्य भोजस्यावज्ञया तदेशं प्राप्तोऽहं कालिदासनामा कविः’
इति । ततो राजा तमासन उपवेश्य प्राह—‘सुकवे, भोजसभाया
इहागतैः पण्डितैः समुदितैः शतशस्ते महिमा । सुकवे, त्वां सरस्वतीं
वदन्ति । ततः किमपि पठ’ इति । ततः कालिदास आह—

‘वल्लालक्षोणिपाल त्वदहितनगरे संचरन्ती किरातीं

कीर्णान्यादाय रत्नान्युरुतरखदिराङ्गारशङ्काकुलाङ्गी ।

क्षित्वा श्रीखण्डखण्डं तदुपरि मुकुलीभूतनेत्रा धमन्ती

श्वासामोदानुयातैर्मधुकरनिकरैर्धूमशङ्कां विभर्ति’ ॥ २७६ ॥

ततस्तस्मै प्रत्यक्षरं लक्षं ददौ ।

ततः कदाचिद्वल्लालराजा कालिदासं प्रच्छ—‘सुकवे, एकशिला-
नगरीं व्यावर्णय’ इति । ततः कविराह—

‘अपाङ्गपौतैरपदेशपूर्वै-

रेणीदृशामेकशिलानगर्याम् ।

वीथीषु वीथीषु विनापराधं ।

पदे पदे शृङ्खलिता युवानः' ॥ २७७ ॥

पुनश्च प्रत्यक्षरं लक्षं ददौ । पुनश्च पठति कविः—

‘अभोजपत्रायतलोचनाना-

मभोधिदीर्घास्थिं दीर्घिकासु ।

समागतानां कुटिलैरपाङ्गै-

रनङ्गन्वाणैः प्रहता युवानः' ॥ २७८ ॥

पुनश्च वल्लालनृपः प्रत्यक्षरं लक्षं ददौ । एवं तत्रैव स्थितः कालिदासः ।

अत्रान्तरे धारानगर्या भोजं प्राप्य द्वारपालः प्राह—‘देव, गुर्जर-
देशान्माघनामा पण्डितवर आगेत्य नगराङ्गहिरास्ते । तेन च स्वपत्नी
राजद्वारि प्रेषिता ।’ राजा—‘तां प्रवेशय’ इत्याह । ततो माघपत्नी
प्रवेशिता । सा राजहस्ते पत्रं प्रायच्छत् । राजा तदादाय वाचयति—

‘कुमुदवनमपश्चि श्रीमदभोजषण्डं

त्यजति मुदमुल्कः प्रीतिमांश्चक्रवाकः ।

उदयमहिमरश्मर्याति शीतांशुरस्तं

हतविधिनिहतानां ही विचित्रो विपाकः' ॥ २७९ ॥

इति । राजा तदङ्गुतं प्रभातवर्णनमाकर्ण्य लक्षत्रयं दत्त्वा माघपत्नीमाह—
‘मातः, इदं भोजनाय दीयते । प्रातरहं माघपण्डितमागत्य नमस्कृत्य
पूर्णमनोरथं करिष्यामि’ इति । ततः सा तदादाय गच्छन्ती याच-
कानां मुखात्स्वर्भुः शारदचन्द्रकिरणगौरान्गुणाङ्गुल्यत्वा तेभ्य एव
धनमस्थिलं भोजदत्तं दत्तवती । माघपण्डितं स्वभर्तारमासाद्य प्राह—
‘नाथ, राजा भोजेनाहं बहुमानिता । धनं सर्वं याचकेभ्यस्त्वद्गुणा-
नाकर्ण्य दत्तवती ।’ माघः प्राह—‘देवि, साधु कृतम् । परमेते याचकाः
समायान्ति किल । तेभ्यः किं देयम्’ इति । ततो माघपण्डितं वल्ला-
वशेषं ज्ञात्वा कोऽप्यर्थीं प्राह—

‘आश्वास्य पर्वतकुलं तपनोष्णतस-

मुहामदावविधुराणि च काननानि ।

नानानदीनदंशतानि च पूरयित्वा

रिक्तोऽसि यज्जलद् सैव तवोत्तमश्रीः' ॥ २८० ॥

इत्येतदाकर्ष्य माघः स्वपत्रीमाह—‘देवि,
 अर्था न सन्ति न च मुञ्चति मां दुराशां
 ल्यागे रतिं वहति दुर्लिलितं मनो मे ।
 याच्चाच्चा च लाघवकरी खवधे च पापं
 प्राणाः खयं ब्रजत किं परिदेवनेन ॥ २८१ ॥
 दारिद्र्यानलसंतापः शान्तः संतोषवारिणा ।
 याचकाशाविधातान्तर्दाहः केनोपशास्यति’ ॥ २८२ ॥

इति । ततस्तदा माघपण्डितस्य तामवस्थां विलोक्य सर्वे याचका य-
 धास्थानं जग्मुः । एवं तेषु याचकेषु यथायथं गच्छत्सु माघः प्राह—
 ‘ब्रजत ब्रजत प्राणा अर्थिभिर्वर्थतां गतैः ।

पश्चादपि च गन्तव्यं क्व ‘सोऽर्थः पुनरीदृशः’ ॥ २८३ ॥

इति विलपन्माघपण्डितः परलोकमगात् । ततो माघपत्नी खामिनि
 परलोकं गते सति प्राह—

‘सेवन्ते स गृहं यस्य दासवद्भूसुजः सदा ।

स खमार्यासहायोऽयं म्रियते माघपण्डितः’ ॥ २८४ ॥

ततो राजा माघं विपन्नं ज्ञात्वा निजनगराद्विप्रशतावृतो मौनी रात्रा-
 वेव तत्रागात् । ततो माघपत्नी राजानं वीक्ष्य प्राह—‘राजन्, यतः
 पण्डितवरस्त्वदेशं प्राप्तः परलोकमगात्, ततोऽस्य कृत्यशेषं सम्यगा-
 राधनीयं भवता’ इति । ततो राजा माघं विपन्नं नर्मदातीरं नीत्वा
 यथोक्तेन विधिना संस्कारमकरोत् । तत्र च माघपत्नी वहौ प्रविष्टा ।
 तयोश्च पुत्रवत्सर्वं चक्रे भोजः । ततो माघे दिवं गते राजा शोका-
 कुलो विशेषेण कालिदासवियोगेन च पण्डितानां प्रवासेन कृशोऽभू-
 द्विने दिने, वहुलपक्षशशीव । ततोऽमात्यैर्मिलित्वा चिन्तितस्—
 ‘वल्लालदेशो कालिदासो वसति । तस्मिन्नागते राजा सुखी भविष्यति’
 इति । एवं विचार्यामात्यैः पत्रे किंपि लिखित्वा तत्पत्रं चैकस्यामात्यस्य
 हस्ते दत्ता प्रेषितम् । स कालक्रमेण कालिदासमासाद्य ‘राज्ञोऽमात्यैः प्रे-
 पितोऽसि’ इति नत्वा तत्पत्रं दत्तवान् । ततस्तत्कालिदासो वाचयति—

‘न भवति स भवति चिरं भवति चिरं चेत्कले विसंवादी ।

कोपः सत्पुरुषाणां तुल्यः स्नेहेन नीचानाम् ॥ २८५ ॥

सहकारे चिरं स्थित्वा सलिलं बालकोकिल ।
तं हित्वाद्यान्यवृक्षेषु विचरन्ति विलम्बसे ॥ २८६ ॥
कलकण्ठं यथा शोभा सहकारे भवद्विरः ।
खदिरे वा पलाशे वा किं तथा स्याद्विचारय ॥ २८७ ॥

इति । ततः कालिदासः प्रभाते तं भूपालमापृच्छ्य मालवदेशमागत्य
राज्ञः क्रीडोद्याने तस्यौ । ततो राजा च तत्रागतं ज्ञात्वा स्वयं गत्वा
महता परिवारेण तमानीय संमानितवान् । ततः क्रमेण विद्वन्मण्डले
च समायाते सा भोजपरिषत्यागिव रेजे ।

ततः सिंहासनमलंकुर्वाणं भोजं द्वारपालं आगत्य प्रणम्याह—
'देव, कोऽपि विद्वाङ्नालन्धरदेशादागत्य द्वार्यस्ते' इति । राजा—
'प्रवेशय' इत्याह । स च विद्वानागत्य सभायां तथाविधं राजानं
जगन्मान्यान्कालिदासादीन्कविपुंगवान्वीक्ष्य बद्धजिह्वा इवाजायत ।
सभायां किमपि तस्य मुखान्नं निःसरति । तदा राज्ञोक्तम्—'विद्वन्,
किमपि पठ' इति । स आह—

'आरनालगलदाहशङ्कया'

मन्मुखादपगता सरस्वती ।

तेन वैरिकमलाकच्चग्रह-

व्यग्रहस्त न कवित्वमस्ति मे' ॥ २८८ ॥

राजा तस्मै महिषीशतं ददौ ।

अन्यदा राजा कौतुकाकुलः सीतां प्राह—'देवि, सुरतं पठ' इति ।
सीता प्राह—

'सुरताय नमस्तस्मै जगदानन्दहेतवे ।

आनुषङ्गि फलं यस्य भोजराज भवादशाम्' ॥ २८९ ॥

ततस्तुष्टो राजा तस्यै हारं ददौ ।

ततो राजा चामरग्राहिणीं वेश्यामवलोक्य कालिदासं प्राह—
'सुकवे, वेश्यामेनां वर्णय' इति । तामवलोक्य कालिदासः प्राह—

'कच्चभारात्कुचभारः कुचभाराद्वीतिमेति कच्चभारः ।

कच्चकुचभाराजघनं कोऽयं चन्द्रानने चमत्कारः' ॥ २९० ॥

भोजस्तुष्टः सन्खयमंपि पठति—

‘वदनात्पद्युगलीयं वचनादधरश्च दन्तपङ्गिश्च ।

कचतः कुचयुगलीयं लोचनयुगलं च मध्यतखसति’ ॥ २९१ ॥

अन्यदा भोजो राजा धारानगर एकाकी विचरन्कस्य चिद्विप्रवरस्य
गृहं गत्वा तत्र कांचन पतिव्रतां खङ्के शयानं भर्तारमुद्धन्तीमपश्यत् ।
ततस्तस्याः शिशुः सुसोत्थितो ज्वालायाः समीपमगच्छत् । इयं च
पतिधर्मपरायणा स्वपतिं नोत्थापयामास । ततः शिशुं च वहौ पतन्तं
नागृहात् । राजा चाश्वर्यमालोक्यातिष्ठत् । ततः सा पतिधर्मपरायणा
वैश्यानरमप्रार्थयत्—‘यज्ञेश्वर । त्वं सर्वकर्मसाक्षी सर्वधर्माङ्गाजासि ।
मां पतिधर्मपराधीनां शिशुमगृहन्तीं च जानासि । ततो मदीयशिशु-
मनुगृह्य त्वं सादह’ इति । ततः शिशुर्यज्ञेश्वरं प्रविश्य तं च
हस्तेन गृहीत्वार्घ्यटिकापर्यन्तं तत्रैवातिष्ठत् । ततो नारोदीत्पसन्नमु-
खश्च शिशुः । सां च ध्यानारुद्धातिष्ठत् । ततो यद्यच्छया समुत्थिते
भर्तारि सा ज्ञटिति शिशुं जग्राह । तं च परं धर्ममालोक्य विस्मया-
विष्टो नृपतिराह—‘अहो, सम समं भाग्यं कस्यास्ति, यदीद्वश्यः पुण्य-
स्त्रियोऽपि मन्नगरे वसन्ति’ इति । ततः प्रातः सभायामागत्य सिंहा-
सन उपविष्टो राजा कालिदासं प्राह—‘सुकवे, महदाश्वर्य मया
पूर्वेद्यू रात्रौ दृष्टमस्ति’ इत्युक्त्वा राजा पठति—‘हुताशनश्वन्दन-
पङ्कशीतलः’ इति । कालिदासस्ततश्चरणत्रयं ज्ञटिति पठति—

‘सुतं पतन्तं प्रसमीक्ष्य पावके ✓

न वोधयामास पतिं पतिव्रता ।

तदाभवत्तपतिभक्तिगौरवा-

‘हुताशनश्वन्दनपङ्कशीतलः’ ॥ २९२ ॥

राजा च स्वाभिप्रायमालोक्य विस्मितस्तमालिङ्ग्य पादयोः पठति स ।

एकदा श्रीज्मकाले राजान्तःपुरे विचरन्धर्मतापतस आलिङ्गनादिक-
 मकुर्वस्ताभिः सह सरससंलपाद्युपचारमनुभूय तत्रैव सुसः । ततः
 प्रातरुत्थाय राजा सभां प्रविष्टः कुतूहलात्पठति—

‘मरुदागमवार्तयापि शून्यं

समये जाग्रति संप्रवृद्ध एव ।’

भवभूतिराह—

‘उरगी शिशवे बुमुक्षवे स्वा-
मदिशत्कृत्तिमाननानिलेन ।

‘मरुदागमवार्तयापि शूल्ये
समये जाग्रति संप्रवृद्ध एव’ ॥ २९३ ॥

॥ प्राह—‘भवभूते, लोकोक्तिः सम्यगुत्ता’ इति । ततोऽपाङ्गेन
ग, कालिदासं पश्यति । ततः स आह—

‘अबलासु विलसिनोऽन्वभूव-
न्नयनैरेव नवोपगूहनानि ।

‘मरुदागमवार्तयापि शूल्ये
समये जाग्रति संप्रवृद्ध एव’ ॥ २९४ ॥

॥ राजा स्वाभिप्रायं ज्ञात्वा तुष्टः कालिदासं विशेषेण संमानितवान् ।

अन्यदा मृगयापरवशो राजात्यन्तमार्तः कस्यचित्सरोवरस्य तीरे
विडच्छायस्य जम्बूवृक्षस्य मूलसुपाविशत् । तत्र शयाने राजि
चोरुपरि वहुभिः कपिभिर्जम्बूफलानि सर्वाण्यपि चालितानि । तानि
गङ्गां बदं पतितानि पश्यन्धटिकामात्रं स्थित्वा श्रमं परिहृत्य उत्थाय
झमवरमारुद्ध गतः । ततः सभायां राजा पूर्वानुभूतकपिचलितफल-
नरवमनुकुर्वन्समस्यामाह—‘गुलगुण्गुलगुण्गुल’ । तत आह
लिदासः—

‘जम्बूफलानि पक्कानि पतन्ति विमले जले ।

कपिकम्पितशाखाभ्यो गुलगुण्गुलगुण्गुल’ ॥ २९५ ॥

जा तुष्ट आह—‘सुकवे, अहृष्टमपि परहृदयं कथं जानासि ।
क्षाच्छारदासि’ इति मुहुर्मुहुः पादयोः पतति स्म ।

एकदा धारानगरे प्रच्छन्नवेषो विचरन्कस्यचिद्वृद्धब्राह्मणस्य गृहं
जा मध्याहसमये गच्छंस्तत्र तिष्ठति स्म । तदा वृद्धविप्रो वैश्वदेवं
त्वा काकबलिं गृह्णगृहान्निर्गत्य भूमौ जलशुद्धायां निक्षिप्य काक-
हयति स्म । तत्र हस्तविस्फालनेन हाहेतिशब्देन च काकाः समा-
ताः । तत्र कश्चित्काकस्तारं रारटीति स्म । तच्छुत्वां तत्पत्ती तरुणी
नातेव हस्तं निजोरसि निधाय ‘अये मातः’ इति चक्रन्द । ततो

ब्राह्मणः प्राह—‘प्रिये साधुशीले, किर्मर्थ विभेषि’ इति । सां प्राह—‘नाथ, मादृशीनां पतित्रितास्त्रीणां क्रूरध्वनिश्रवणं न सह्यम् ।’ ‘साधुशीले, तथा भवेदेव’ इति विप्र आह । ततो राजा तच्चरितं सर्वं हृष्टा व्यचिन्तयत्—‘अहो, इयं तरुणी दुःशीला नूनम् । यतो निव्यजिं विभेति । स्वपातित्रत्यं स्वयमेव कीर्तयति च । नूनमियं निर्भीका सती अत्यन्तं दारुणं कर्म रात्रौ करोत्येव । एवं निश्चित्य राजा तत्रैव रात्रावन्तर्हित एवातिष्ठत् । अथ निशीथे भर्तरि सुसे सा मांसपेटिकां वेश्याकरेण वाहयित्वा नर्मदातीरमगच्छत् । राजाप्यात्मानं गोपयित्वानुगच्छति स । ततः सा नर्मदां प्राप्य तत्र समागतानां ग्राहणां मांसं दृत्वा नदीं तीर्त्वा परतीरस्थेनशूलग्रामा रोपितेन स्वमनोरमेण सह रमते स । तच्चरित्रं हृष्टा राजा गृहं समागत्य प्रातः सभायां कालिदासमालोक्य प्राह—‘सुक्वे, शृणु ।

‘दिवा काकरुताद्धीता’

ततः कालिदास आह—

‘रात्रौ तरति नर्मदाम्’ ।

ततस्तुष्टो राजा पुनः प्राह—

‘तत्र सन्ति जले ग्राहाः’

ततः कविराह—

‘मर्मज्ञा सैव सुन्दरी’ ॥ २९६ ॥

ततो राजा कालिदासस्य पादयोः पतिति ।

एकदा धारानगरे विचरन्वेश्यावीथ्यां राजा कन्दुकलीलातत्परां तद्भूमणवेगेन पादयोः पतितावतंसां कांचन सुन्दरीं हृष्टा सभायामाह—‘कन्दुकं वर्णयन्तु कवयः’ इति । तदा भवभूतिराह—

‘विदितं ननु कन्दुकं ते हृदयं

प्रमदाधरसंगमलुब्धं इव ।

वनिताकरतामरसाभिहतः

पतितः पतितः पुनरुत्पत्तिः’ ॥ २९७ ॥

ततो वररुचिः प्राह—

‘एकोऽपि त्रय इव भाति कन्दुकोऽयं

कान्तायाः करतलरागरक्तरक्तः ।

भूमौ तच्चरणनखांशुगौरगौरः

स्वस्थः सन्नयनमरीचिनीलनीलः’ ॥ २९८ ॥

ततः कालिदास आह—

‘पयोधराकारधरो हि कन्दुकः

करेण रोषादभिहन्यते मुहुः ।

इतीव नेत्राकृति भीतमुत्पलं

स्त्रियः प्रसादाय पपात पादयोः’ ॥ २९९ ॥

तदा राजा तुष्टख्याणामक्षरलक्षं ददौ । विशेषेण च कालिदासमह-
षावतंस्कुसुमपतनबोद्धारं संमानितवान् ।

ततः कदाचिच्चित्रकर्मावलोकनतत्परो राजा चित्रलिखितं महा-
शेषं हृष्टा ‘सम्यग्लिखितम्’ इत्यवदत् । तदा कश्चिच्छिवशर्मा नाम
कविः शेषमिषेण राजानं स्तौति—

‘अनेके फणिनः सन्ति भेकमक्षणतत्पराः ।

एक एव हि शेषोऽयं धरणीधरणक्षमः’ ॥ ३०० ॥

तदानीं राजा तदभिप्रायं ज्ञात्वा तस्मै लक्षं ददौ ।

कदाचिद्देमन्तकाले समागते ज्वलन्तीं हसन्तीं संसेवयन्तराजा का-
लिदासं प्राह—‘सुकवे, हसन्तीं वर्णय’ इति । ततः सुकविराह—

‘कविमतिरिव बहुलोहा सुघटितचक्रा प्रभातवेलेव ।

हरमूर्तिरिव हसन्तीं भाति विधूमानलोपेता’ ॥ ३०१ ॥

राजाक्षरं लक्षं ददौ ।

एकदा भोजराजोऽन्तर्गृहे भोगार्हस्तुल्यगुणाश्वतस्तो निजाङ्गना
अपश्यत् । तासु च कुन्तलेश्वरपुञ्यां पद्मावत्यामृतुस्तानम्, अङ्गरा-
जस्य पुञ्यां चन्द्रमुख्यां क्रमप्राप्तिम्, कर्मलानाश्यां च धूतपणजयल-
धप्राप्तिम्, अग्रमहिष्यां च लीलादेव्यां दूतीप्रेषणमुखेनाहानं च, एवं
चतुरो गुणान्दृष्टा तेषु गुणेषु न्यूनाधिकभावं राजाप्यचिन्तयत् । तत्र
सर्वत्र दाक्षिण्यनिधी राजराजः श्रीभोजस्तुल्यभावेन द्वित्रिघटिका-

पर्यन्तं विचिन्त्य विशेषानवधारणेन निद्रां गतः । प्रातश्चोत्थाय कृता-
हिकः सभामगात् । तत्र च सिंहासनमलंकुर्वाणः श्रीभोजः सकलवि-
द्वत्कविमण्डलमण्डनं कालिदासमालोक्य ‘सुक्वे, इमां व्यक्षरोन्तुरी-
वचरणां समस्यां शृणु ।’ इत्युक्त्वा पठति—‘अप्रतिपत्तिमूढमनसा द्वित्राः
स्थिता नाडिकाः ।’ इति पठित्वा राजा कालिदासमाह—सुक्वे,
एतत्समस्यापूरणं कुरु’ इति । ततः कालिदासस्तस्य हृदयं करतलामल-
कवत्प्रपश्यंस्यक्षराधिकचरणत्रयविशिष्टां तां समस्यां पठति—‘देव,
खाता तिष्ठति कुन्तलेश्वरसुता वारोऽङ्गराजस्त्वसु-

र्यूते रात्रिरियं जिता कमलया देवी प्रसाद्याधुना ।

इत्यन्तःपुरसुन्दरीजनगुणे न्यायाधिकं ध्यायता

देवेनाप्रतिपत्तिमूढमनसा द्वित्राः स्थिता नाडिकाः’ ॥ ३०२ ॥
तदा राजा स्वहृदयमेव ज्ञातवतः कालिदासस्य पादयोः पतति स्म ।
कविमण्डलं च चमत्कृतमजायत ।

एकदा राजा धारानगरे विचरन्कचित्पूर्णकुम्भं धृत्वा समायान्तीं
पूर्णचन्द्राननां कांचिद्वृष्टा तत्कुम्भजले शब्दं च कंचन श्रुत्वा ‘नून-
मेव तस्याः कण्ठग्रहेऽयं घटो रतिकूजितमिव कूजति’ इति मन्यमानः
सभायां कालिदासं प्राह—‘कूजितं रतिकूजितम्’ इति कविराह—
‘विदग्धे खुमुखे रक्ते नितम्बोपरि संस्थिते ।

कामिन्याश्छिष्टसुगले कूजितं रतिकूजितम्’ ॥ ३०३ ॥

तदा तुष्टो राजा प्रत्यक्षरलक्षं ददौ, ननाम च ।

एकदा नर्मदायां महाहृदे जालकैरेकः शिलाखण्ड ईपञ्चंशिता-
क्षरः कश्चिद्वृष्टः । तैश्च परिचिन्तितम्—‘इदमत्र लिखितमिव किञ्चि-
द्धाति । नूनमिदं राजनिकटं नेयम्’ इति वुच्या भोजसदसि समानी-
तम् । तदाकर्ण्य भोजः प्राह—‘पूर्वं भगवता हनूमता श्रीमद्रामायणं
कृतम् । तदत्र हृदे प्रक्षेपितमिति श्रुतमस्ति । ततः किमिदं लिखि-
तमित्यवश्यं विचार्यमिति लिपिज्ञानं कार्यम् ।’ जतुपरीक्षयाक्षराणि
परिज्ञाय पठति । तत्र चरणद्वयमानुपूर्वालङ्घम्—

‘अयि खलु विषमः पुराकृतानां

भवति हि जन्तुपु कर्मणां विपाकः ।’

ततो भोजः प्राह—‘एतस्य पूर्वार्ध-कथ्यताम्’ इति । तदा भवभू-
तिराह—

‘क नु कुलमकलङ्कमायताद्याः
क नु रजनीचरसंगमापवादः ।
अयि खलु विषमः पुराकृतानां
भवति हि जन्तुषु कर्मणां विपाकः’ ॥ ३०४ ॥

ततो भोजस्तत्र ध्वनिदोषं मन्वानस्तदेव पूर्वार्धमन्यथा पठति स—

‘क जनकतनया क रामजाया
क च दशकन्धरमन्दिरे निवासः ।
अयि खलु विषमः पुराकृतानां
भवति हि जन्तुषु कर्मणां विपाकः’ ॥ ३०५ ॥

ततो भोजः कालिदासं प्राह—‘सुकवे, त्वमपि कविहृदयं पठ’
इति । स आह—

‘शिवशिरसि शिरांसि यानि रेजुः
शिव शिव तानि छुठन्ति गृध्रपादे ।
अयि खलु विषमः पुराकृतानां
भवति हि जन्तुषु कर्मणां विपाकः’ ॥ ३०६ ॥

ततस्तस्य शिलाखण्डस्य पूर्वपुटे जतुशोधनेन कालिदासपठितं तमेव
दृष्टा राजा भृशं तुतोष ।

कदाचिद्द्वौजेन विलासार्थं नूतनगृहान्तरं निर्मितम् । तत्र गृहान्तरे
गृहप्रवेशात्पूर्वमेकः कश्चिद्द्वलराक्षसः प्रविष्टः । स च रात्रौ तत्र ये
वसन्ति तान्मक्षयति । ततो मात्रिकान्समाह्य तदुच्चाटनाय राजा
यतते स । स चागच्छन्नेव मात्रिकानेव भक्षयति । किं च स्यं
कवित्वादिकं पूर्वाभ्यस्तमेव पठस्ति । एवं स्थिते तत्रैव रक्षसि
राजा ‘कथमस्य निवृत्तिः.’ इति व्यचिन्तयत् । तदा कालिदासः प्राह—
‘देव, नूनमयं राक्षसः सकलशास्त्रप्रचीणः सुकविश्व भाति । अतस्तमेव
तोषयित्वा कार्यं साधयामि । मात्रिकास्तिष्ठन्तु । मम मञ्चं पद्य’
इत्युक्त्वा स्यं तत्र रात्रौ गत्वा शेते स । प्रथमयोमे ब्रह्मराक्षसः
समागतः । स चापूर्वं पुरुषं दृष्टा प्रतियाममेकैकां समस्यां पाणिनि-
सूत्रमेव पठति । येनोक्तरं तद्वदयगतं नोक्तम्, ‘अयं न ब्राह्मणः,

अतो हन्तव्यः’ इति निश्चित्य हन्ति । तदानीमपि पूर्ववदयमपूर्वः पुरुषः । अतो मया समस्या पठनीया । न चेद्वक्ति सद्वशासुत्तरं तस्यास्तदा हन्तव्य इति बुद्ध्या पठति—

‘सर्वस्य द्वे’

इति । तदा कालिदासः प्राह—

‘सुमतिकुमती संपदापत्तिहेतू’

इति । ततः स गतः । पुनरपि द्वितीययामे समागत्य पठति—

‘वृद्धो यूना’

इति । तदा कविराह—

‘सह परिचयात्यज्यते कामिनीभिः’ ।

इति । तृतीययामे स राक्षसः पुनः समागत्य पठति—

‘एको गोत्रे’

इति । ततः कविराह—

‘प्रभवति पुमान्यः कुटुम्बं विभर्ति’

इति । ततश्चतुर्थयाम आगत्य स राक्षसः पठति—

‘स्त्री पुंवच्च’

इति । ततः कविराह—

‘प्रभवति यदा तद्वि गेहं विनष्टम्’ ॥ ३०७ ॥

इति । ततः स राक्षसो यामचतुष्टयेऽपि खाभिप्रायमेव ज्ञात्वा तुष्टः प्रभातसमये समागत्य तमाश्लिष्य प्राह—‘सुमते, तुष्टोऽस्मि । किं तवा-भीष्टम्’ इति । कालिदासः प्राह—‘भगवन्, एतद्वृहं विहायान्यत्र गन्तव्यम्’ इति । सोऽपि ‘तथा’ इति गतः । अनन्तरं तुष्टो भोजः कर्विवहु मानितवान् ।

एकदा सिंहासनमलंकुर्वाणे श्रीभोजे सकलभूपालशिरोमणौ द्वारपाल आगत्य प्राह—‘देव, दक्षिणदेशात्कोऽपि मल्लिनाथनामा कविः कौपीनावशेषो द्वारि वर्तते ।’ राजा—‘प्रवेशय’ इत्याह । ततः कविरागत्य ‘स्वस्ति’ इत्युक्त्वा तदाज्ञया चोपविष्टः पठति—

‘नागो भाति मदैन खं जलधरैः पूर्णेन्दुना शर्वरी ।

शीलेन प्रमदा जवेन तुरगो नित्योत्सवैर्मन्दिरम् ।

वाणी व्याकरणेन हंसमिथुनैर्नद्यः समा पण्डितैः

सत्पुत्रेण कुलं त्वया वसुमती लोकत्रयं भानुना' ॥ ३०८ ॥

ततो राजा प्राह—‘विद्वन्, तवोदेशं किम्’ इति । ततः कविराह—

‘अम्बा कुप्यति न मया न रुषया सापि नाम्बया न मया ।

अहमपि न तया न तया वद राजन्कस्य दोषोऽयम्’ ॥ ३०९ ॥
इति । राजा च दारिद्र्यदोषं ज्ञात्वा कर्विं पूर्णमनोरथं चक्रे ।

एकदा द्वारपाल आगत्य राजानं प्राह—‘देव, कविशेखरो नाम
महाकविद्वारि वर्तते । राजा—‘प्रवेशय’ इत्याह । ततः कविरागत्य
‘स्वस्ति’ इत्युक्त्वा पठति—

‘राजन्दौवारिकादेव प्राप्तवानस्मि वारणम् ।

मदवारणमिच्छामि त्वतोऽहं जगतीपते’ ॥ ३१० ॥

तदा प्राङ्गुखस्तिष्ठन्तराजातिसंतुष्टस्तं प्राग्देशं सर्वं कवये दत्तं मत्व
दक्षिणाभिमुखोऽभूत् । ततः कविश्विन्तयति—‘किमिदम् । राजा
मुखं परावृत्य मां न पश्यति’ इति । ततो दक्षिणदेशो समागत्याभि-
मुखः कविः पठति—

‘अपूर्वेयं धनुर्विद्या भवता शिक्षिता कथम् ।

मार्गणौधः समायाति गुणो याति दिग्न्तरम्’ ॥ ३११ ॥

ततो राजा दक्षिणदेशमपि मनसा कवये दत्त्वा स्वयं प्रत्यञ्जुखोऽ-
भूत् । कविस्तत्रागत्य प्राह—

‘सर्वज्ञ इति लोकोऽयं भवन्तं भाषते मृषा ।

पदमेकं न जानीषे वकुं नास्तीति याचके’ ॥ ३१२ ॥

ततो राजा तमपि देशं कर्वेदत्तं मत्वोदञ्जुखोऽभूत् । कविस्तत्राप्या-
गत्य प्राह—

‘सर्वदा सर्वदोऽसीति मिथ्या त्वं कथ्यसे बुधैः ।

नारयो लेभिरे पृष्ठं न वक्षः परयोषितः’ ॥ ३१३ ॥

ततो राजा स्वां भूम कविदत्तां मत्वोत्तिष्ठति स । कविश्व तदभि-
प्रायमज्ञात्वा पुनराह—

‘राजन्कनकधाराभिस्त्वयि सर्वत्र वर्षति ।

अभाग्यच्छत्रसंच्छन्ने मयि नायान्ति विन्दवः’ ॥ ३१४ ॥

तदा राजा चान्तःपुरं गत्वा लीलादेवीं प्राह—‘देवि, सर्व राज्यं कवये दत्तम् । ततस्तपोवनं मया सहागच्छ’ इति । असिन्नवसरे विद्वान्द्वारि निर्गतः । बुद्धिसागरेण बुद्धामात्येन पृष्ठः—‘विद्वन्, राजा किं दत्तम्’ इति । स आह—‘न किमपि’ इति । तदामात्यः प्राह—‘तत्रोक्तं श्लोकं पठ ।’ ततः कविः श्लोकचतुष्टयं पठति । अमात्यस्ततः प्राह—‘सुकवे, तत्र कोटिद्वयं दीयते परं राजा यदत्र तव दत्तं भवति तत्पुनर्विक्रीयताम्’ इति, कविस्तथा करोति । ततः कोटिद्वयं दत्त्वा कविं प्रेषयित्वामात्यो राजनिकटमागत्य तिष्ठति स । तदा राजा च तमाह—‘बुद्धिसागर, राज्यमिदं सर्व दत्तं कवये । पत्तीभिः सह तपोवनं गच्छामि । तत्र तपोवने तवापेक्षा यदि मया सहागच्छ’ इति । ततोऽमात्यः प्राह—‘देव, तेन कविना कोटिद्वयमूल्येन राज्यमिदं विक्रीतम् । कोटिद्वयं च विदुषे दत्तम् । अतो राज्यं भवदीयमेव । भुद्धक्ष्व’ इति । तदा राजा च बुद्धिसागरं विशेषेण संमानितवान् ।

अन्यदा राजा मृगयारसेनाटवीमटंललाटंतपे तपने द्यूनदेहः पिपासापर्याकुलस्तुरगमारुद्योदकार्थी निकटतटसुवमटंस्तदलघुवा परिश्रान्तः कस्यचिन्महातरोरधस्तादुपविष्टः । तत्र काचिद्गोपकन्या सुकुमारमनोज्ञसर्वज्ञा यद्यच्छया धारानगरं प्रति तत्रं विक्रीतुकामा तत्रभाण्डचोद्धरन्ती समागच्छति । तामागच्छन्ती द्वाष्टा राजा पिपासावशादेतद्वाण्डस्थं पेयं चेत्पिवामीति बुद्ध्यापृच्छत्—‘तरुणि, किमावहसि’ इति । सा च तन्मुखश्रिया भोजं मत्वा तत्पिपासां च ज्ञात्वा तन्मुखावलोकनवशाच्छन्दोरुपेणाह—

‘हिमकुन्दशशिप्रभशङ्खनिभं

परिपक्कपित्थसुगन्धसम्भूम् ।

युवतीकरपलवनिर्मथितं

पिव हे नृपराज रुजापहरम्’ ॥ ३१५ ॥

इति । राजा तच्च तत्रं पीत्वा तुष्टतां प्राह—‘सुभ्रूः, किं तवाभीष्टम्’ इति । सा च किंचिदाविष्कृतयौवना मदपरवशमोहाकुलन्यना प्राह—‘देव, मां कन्यामेवावेहि ।’ सा पुनराह—

‘इन्दुं कैरविणीव कोकपटलीवाम्भोजिनीवलम्
मेघं चातकमण्डलीव मधुपश्चेणीव पुष्पत्रजम् ।
माकन्दं पिकसुन्दरीव रमणीवात्सेश्वरं प्रोषितं
चेतोवृत्तिरियं सदा नृपवर त्वां द्रष्टुमुत्कण्ठते’ ॥ ३१६ ॥

राजा चमत्कृतः प्राह—‘सुकुमारि, त्वां लीलादेव्या अनुमत्या
स्वीकुर्मः ।’ इति धारानगरं नीत्वा तां तथैव स्वीकृतवान् ।

कदाचिद्गाजाभिषेके मदनशरपीडिताया मदिराक्ष्याः करतलगलितो
हेमकलशः सोपानपङ्गिषु रटन्नेव पपात । ततो राजा सभायामागत्य
कालिदासं प्राह—‘सुकवे, एनां समस्यां पूरय—‘टटंटटंटटटंटटंटस् ।’
तदा कालिदासः प्राह—

‘राजाभिषेके मदविहृलाया
हस्ताङ्ग्युतो हेमघटो युवत्याः ।
सोपानमार्गे प्रकरोति शब्दं
टटंटटंटटटंटटंटस् ॥ ३१७ ॥

तदा राजा स्वाभिप्रायं ज्ञात्वाक्षरलक्षं ददौ ।

अन्यदा सिंहासनमलंकुर्वणे श्रीभोजे कश्चिच्चोर आरक्षकै राज-
निकटं नीतः । राजा तं दृष्टा ‘कोऽयम्’ इत्यपृच्छत् । तदारक्षकः
प्राह—‘देव, अनेन कुमिलकेन कस्मिंश्चिद्वेश्यागृहे धातपात-
मार्गेण द्रव्याण्यपहृतानि’ इति । तदा राजा प्राह—‘अयं दण्डनीयः’
इति । ततो भुक्तुण्डो नाम चोरः प्राह—

‘भृत्युष्टो भारवीयोऽपि नष्टो
भिक्षुर्नष्टो भीमसेनोऽपि नष्टः ।
भुक्तुण्डोऽहं भूपतिस्त्वं हि राज-
न्मठमापङ्गावन्तकः संनिविष्टः’ ॥ ३१८ ॥

तदा राजा प्राह—‘भो भुक्तुण्ड, गच्छ गच्छ यथेच्छं विहर ।’

कदाचिद्गोजो मृगयापर्याकुलो वने विचरन्विश्रमाविष्टहृदयः
तंचित्तटाकमासाद्य स्थितवान्श्रमात्प्रसुप्तः । ततोऽपरपयोनिधिकुहरं
ते भास्करे

तत्रैवारोचत निशा तस्य राज्ञः सुखप्रदा ।

चञ्चञ्चन्द्रकरानन्दसंदोहपरिकन्दला ॥ ३१९ ॥

ततः प्रत्यूषसमये नगरींप्रति 'प्रस्थितो राजा' चरमगिरिनितम्बलम्ब-
मानशशाङ्कविम्बवलोक्य सकुतूहलः समामागत्य सदा समीपस्था-
न्कवीन्द्रान्निरीक्ष्य समस्यामेकामवदत्—'चरमगिरिनितम्बे चन्द्र-
विम्बं ललम्बे ।' तदा प्राह भवभूतिः—

'अरुणकिरणजालैरन्तरिक्षे गतक्षें'

ततो दण्डी आह—

'चलति शिशिरवाते मन्दमन्दं प्रभाते ।'

ततः कालिदासः प्राह—

'युवतिजनकदम्बे नाथसुक्तौष्ठविम्बे

'चरमगिरिनितम्बे चन्द्रविम्बं ललम्बे' ॥ ३२० ॥

ततो राजा सर्वानपि संमानितवान् । तत्र कालिदासं विशेषतः
पूजितवान् ।

अथ कदाचिद्गोजो नगराद्वहिर्निर्गतो नूतनेन तटाकाम्भसा
वाल्यसाधितकपालशोधनादि चकार । तन्मूलेन कश्चन शफरशावः
कपालं प्रविष्टो विकटकरोटिकानिकटवटितो विनिर्गतः । ततो राजा
स्वपुरीमवाप । तदारभ्य राज्ञः कपाले वेदना जाता । ततस्त्रत्यैर्भिर्भवरैः सम्यक्चिकित्सितापि न शान्ता । एवमहर्निशं नितरामस्वस्थे
राज्यमानुषविदितेन महारोगेण—

क्षामं क्षाममभूद्वपुर्गतसुखं हेमन्तकालेऽञ्जव-

द्वक्रं निर्गतकान्ति राहुवदनाक्रान्ताञ्जविम्बोपमम् ।

चैतः कार्यपदेषु तस्य विमुखं क्षीवस्य नारीप्त्विव

व्याधिः पूर्णतरो वभूव विपिने शुष्के शिखावानिव ॥ ३२१ ॥

एवमतीते संवत्सरेऽपि काले न केनापि निवारितस्तद्ददः । ततः
श्रीभोजो नानाविधसमानौषधग्रसन्नरोगदुःखितमनाः समीपस्थं शोक-
सागरनिमम्बं बुद्धिसागरं कथमपि संयुताक्षरामुवाच व्राचम्—'बुद्धि-
सागर, इतः परमस्तद्विपये न कोऽपि भिषज्वरो वसतिमातनोतु ।
वाहटादि भेषजकोशान्निखिलान्तोतसि निरस्यागच्छ । मर्म देवसमाग-
मसमयः समागतः' इति । तच्छ्रुत्वा सर्वेऽपि पौरजनाः कवयश्चाव-
रोधसमाजाश्च विगलदस्तासारनयना वभूवुः ।

ततः कदाचिद्वेवसभायां पुरंदरः सकलं मुनिवृन्दमध्यस्थं वीणामुनि-

माह—‘मुने, इदानीं भूलोके का नाम वार्ता’ इति । ततो नारदः प्राह—‘सुरनाथ, न किमप्याश्वर्यम् । किंतु धारानगरवासी श्रीभोज-भूपालो रोगपीडितो नितरामस्वस्थो वर्तते । स तस्य रोगः केनापि न निवारितः । तदनेन भोजनृपालेन भिषगवरा अपि स्वदेशान्निष्कासिताः । वैद्यशास्त्रमप्यनृतमिति निरस्तम्’ इति । एतदाकर्ण्य पुरुहृतः समीपस्थौ नासत्याविदमाह—‘भोः स्वर्वेद्यौ, कथमनृतं धन्वन्तरीयं शास्त्रम् ।’ तदा तावाहतुः—‘अमरेश देव, न व्यलीकमिदं शास्त्रम् । किंत्वमरविदितेन रोगेण वाध्यतेऽसौ भोजः’ इति । इन्द्रः—‘कोऽसाववार्यरोगः । किं भवतोविंदितः । ततस्तावूचतुः—‘देव, कपालशोधनं कृतं भोजेन, तदा प्रविष्टः पाठीनः । तन्मूलोऽयं रोगः’ इति । तदेन्द्रः स्यमानमुखः प्राह—‘तदिदानीमेव युवाभ्यां गन्तव्यम् । न चेदितःपरं भूलोके भिषकशास्त्रस्यासिद्धिर्भवेत् । स खलु सरस्वती-विलासस्य निकेतनं शास्त्राणामुद्धर्ता च’ इति । ततः सुरेन्द्रादेशेन तावुभावपि धृतद्विजन्मवेषौ धारानगरं प्राप्य द्वारस्थं प्राहतुः—‘द्वारस्थ, आवां भिषजौ काशीदेशादागतौ । श्रीभोजाय विज्ञापय । तेनानृतमित्यज्ञीकृतं वैद्यशास्त्रमिति श्रुत्वा तत्प्रतिष्ठापनाय तद्रोग-निवारणाय च’ इति । ततो द्वारस्थः प्राह—‘भो विप्रौ, न कोऽपि भिषकप्रवरः प्रवेष्टव्य इति राज्ञोक्तम् । राजा तु केवलमस्वस्थः । नायमवसरो विज्ञापनस्य’ इति । तस्मिन्क्षणे कार्यवशाद्विर्निर्गतो बुद्धिसागरस्तौ दृष्ट्वा ‘कौ भवन्तौ’ इत्यपृच्छत् । ततस्तौ यथागतमूचतुः । ततो बुद्धिसागरेण तौ राज्ञः समीपं नीतौ । ततो राजा ताव-वंलोक्य मुखश्रियाऽमानुषाविति बुद्ध्वा ‘आभ्यां शक्यतेऽयं रोगो निवारयितुम्’ इति निश्चित्य तौ वहु मानितवान् । ततस्तावूचतुः—‘राजन्, न भेतव्यम् । रोगो निर्गतः । किंतु कुत्रचिदेकान्ते त्वया भवितव्यम्’ इति । ततो राज्ञापि तथा कृतम् । ततस्तावपि राजानं मोहचूर्णेन मोहयित्वा शिरःकपालमादाय तत्करोटिकापुटे स्थितं शफरकुलं गृहीत्वा कस्मिंश्चिद्भाजने निक्षिप्य संधानकरण्या कपालं यथावदारचय्य संजीविन्या च तं जीवयित्वा तस्मै तदर्दयताम् । तदा तदृष्ट्वा राजा विस्मितः ‘किमेतत्’ इति तौ पृष्ठवान् । तदा तावूचतुः—‘राजन्, त्वया वाल्यादारभ्य परिचितकपालशोधनतः संप्राप्त-

मिदम्' इति । ततो राजा तावश्चिनौ मत्वा तच्छोधनार्थमपृच्छत्—
‘किमस्माकं पथ्यम्’ इति । ततस्तावूचतुः—

‘अशीतेनाम्भसा खानं पयःपानं वराः स्त्रियः ।
एतद्वौ मानुषाः पथ्यम्’—

इति । तत्रान्तरे राजा मध्ये ‘मानुषाः’ इति संवोधनं श्रुत्वा ‘वयं
चेन्मानुषाः, कौ युवाम्’ इति तयोर्हस्तौ ज्ञटिति खहस्ताभ्यामग्रहीत् ।
ततस्तत्क्षण एव तावन्तर्धत्तां ब्रुवन्तावेव ‘कालिदासेन पूरणीयं तुरीय-
चरणम्’ इति । ततो राजा विसितः सर्वानाहृय तद्वृत्तमन्वीत् ।
तच्छुत्वा सर्वेऽपि चमत्कृता विसिताश्च वभूवुः । ततः कालिदासेन
तुरीयचरणं पूरितम्—

‘स्त्रिघमुष्णं च भोजनम्’ ॥ ३२२ ॥

इति । ततो भोजोऽपि कालिदासं लीलमानुषं मत्वा परं संमानितवान् ।

अथ भोजनृपालः प्रतिदिनं संजातबलकान्तिर्वृद्धे धाराधीशः
कृष्णेतरपक्षे चन्द्र इव । ततः कदाचित्सिंहासनमलंकुर्वणे श्रीभोजे
कालिदास-भवभूति-दण्ड-वाण-मयूर-वररुचि-प्रभृतिकवितिलककुलालंकृ-
तायां सभायां द्वारपाल एत्याह—‘देव, कश्चित्कविर्द्वारि तिष्ठति तेनैवं
प्रेषिता गाथा सनाथा चीठिका देवसभायां निश्चिप्यताम्’ इति तां
दर्शयति । राजा गृहीत्वा तां वाचयति—

‘काचिद्वाल रमणवसर्ति प्रेषयन्ती करण्डं
दासीहस्तात्सभयमलिखव्यालमस्योपरिस्थम् ।

गौरीकान्तं पवनतनयं चम्पकं चात्र भावं

पृच्छत्यायों निपुणतिलको मलिनाथः कवीन्द्रः’ ॥ ३२३ ॥

तच्छुत्वा सर्वापि विद्वत्परिष्वच्चमत्कृता । ततः कालिदासः प्राह—
‘राजन्, मलिनाथः शीघ्रमाकारयितव्यः’ इति । ततो राजादेशाद्वार-
पालेन स प्रवेशितः कवी राजानं ‘स्वस्ति’ इत्युक्त्वा तदाज्ञयोपविष्टः ।
ततो राजा प्राह तं कवीन्द्रम्—‘विद्वन्मलिनाथकवे, साधु रचिता
गाथा ।’ तदा कालिदासः प्राह—‘किमुच्यते साध्वति । देशान्तरगत-
कान्तायाश्चारित्यवर्णनेन श्लाघनीयोऽसि विशिष्य तत्तद्वावप्रतिभट्वर्ण-
नेन ।’ तदा भवभूतिः प्राह—‘विशिष्यत इयं गाथा पङ्क्ककण्ठो-
द्यानवैरिणो वातात्मजस्य वर्णनात्’ इति । ततः प्रीतेन राजा तस्मै

दत्तं सुवर्णानां लक्षम् । पञ्च गजाश्च दश तुरगाश्च दत्ताः । ततः
प्रीतो विद्वांस्तौति राजानम्—

‘देव भोज तव दानजलौघैः

सेऽयमद्व रजनीति विशङ्के ।
अन्यथा तदुदितेषु शिलागो-

भूरुहेषु कथमीहशदानम्’ ॥ ३२४ ॥

ततो लोकोत्तरं श्लोकं श्रुत्वा राजा पुनरपि तस्मै लक्षन्त्रयं ददौ ।
ततो लिखति स्म भाण्डारिको धर्मपत्रे—

‘प्रीतः श्रीभोजभूपः सदसि विरहिणो गूढनमोक्तिपद्मं

श्रुत्वा हैम्नां च लक्षं दश वरतुरगान्पञ्च नागानयच्छत् ।

पश्चात्तत्रैव सोऽयं वितरणगुणसद्वर्णनात्मीतचेता

लक्षं लक्षं च लक्षं पुनरपि च ददौ मलिनाथाय तस्मै’ ॥ ३२५ ॥

ततः कदाचिद्भोजराजः कालिदासं प्रति प्राह—‘सुकवे, त्वमस्माकं
चरमग्रन्थं पठ ।’ ततः कुद्धो राजानं विनिन्द्य कालिदासः क्षणेन
तं देशं त्यक्त्वा विलासवत्या सहैकशिलानगरं प्राप । ततः कालि-
दासवियोगेन शोकाकुलस्तं कालिदासं सृगयितुं राजा कापालिकवेषं
धृत्वा क्रमेणैकशिलानगरं प्राप । ततः कालिदासो योगिनं दृष्ट्वा तं
सामपूर्वं प्रप्रच्छ—‘योगिन्, कुत्र तेऽस्ति स्थितिः’ इति । योगी
वदति—‘सुकवे, अस्माकं धारानगरे वसतिः’ इति । ततः कवि-
राह—‘तत्र भोजः कुशली किम् ।’ ततो योगी प्राह—‘किं मया
वक्तव्यम्’ इति । ततः कविराह—‘तत्रातिशयवार्तास्ति चेत्सत्यं
कथय’ इति । तदा योगी प्राह—‘भोजो दिवं गतः’ इति । ततः
कविर्भूमौ निपत्य प्रलयति—‘देव, त्वां विनास्माकं क्षणमपि भूमौ
न स्थितिः । अतस्त्वत्समीपमहमागच्छामि’ इति कालिदासो बहुशो
विलप्य चरमश्लोकं कृतवान्—

‘अद्य धारा निराधारा निरालम्बा सरस्वती ।

पण्डिताः खण्डिताः सर्वे भोजराजे दिवं गते’ ॥ ३२६ ॥

एवं यदा कविना चरमश्लोक उक्तस्तदैव स योगी भूतले विसंजः
यपात । ततः कालिदासस्तथाविधं तमवलोक्य ‘अयं भोज एव’ इति

निश्चित्य ‘अहह महाराज, तत्रभवताहं वञ्चितोऽसि’ इत्यमिधाय
झटिति तं श्लोकं प्रकारान्तरेण पपाठ—

‘अद्य धारा सदाधारा सदालम्बा सरस्वती ।

पण्डिता मण्डिताः सर्वे भोजराजे भुवं गते’ ॥ ३२७ ॥

ततो भोजस्तमालिङ्ग्य प्रणम्य धारानगरं प्रतियुयौ ॥

शैले शैलविनिश्चलं च हृदयं मुञ्जस्य तस्मिन्क्षणे


भोजे जीवति हर्षसंचयसुधाधाराम्बुधौ मज्जति ।

स्त्रीमिः शीलवतीभिरेव सहसा कर्तु तपस्तत्वरे

मुञ्जे मुञ्चति राज्यंभारमभजत्यागैश्च भोगैर्नृपः ॥ ३२८

श्रीमन्महाराजाधिराजस्य धारानगराधीशस्य भोजराजस्य

प्रबन्धः समाप्तिमकाणीत् ।



भोजप्रबन्धस्थश्लोकानां सूची ।

श्लोकः ।

अकाण्डधृतमानसव्यव	... २६७
अघटितघटितं घटयति	... १४४
अङ्कं केऽपि शशङ्किरे	... २५८
अतिदाक्षिण्ययुक्तानां	... १०
अत्युद्धृता वसुमती	... २१६
अदातृमानसं क्वापि	... १३२
अद्य धारा निराधारा	... ३२६
अद्य धारा सदाधारा	... ३२७
अधरस्य मधुरिमाणं	... ८८
अनेके फणिनः सन्ति	... ३००
अपाङ्गपातैरपदेश २७७
अपूर्वेयं धनुर्विद्या ३११
अपूर्वो भाति भारत्याः	... ८९
अपृष्ठस्तु नरः किञ्चित्	... १९३
अप्रगल्भस्य या विद्या	... ४८
अप्रार्थितानि दुःखानि	... १५७
अफलानि दुरन्तानि	... १६
अवलासु विलासिनो	... २९४
अभूत्प्राची पिङ्गा रस	... २६३
अम्बा कुप्यति न मया	... ३०९
अभ्योजपत्रायतलोच	... २८८
अभ्योधि. स्थलतां स्थलं	... ३१
अयं मे वाग्गुम्फो ९६
अये लाजा उच्चैः पथि	... २३८
अरुणकिरणजालै	... ३२०
अर्था न सन्ति न च	... २८१
अर्थिनि कवयति कवयति १११
अर्धं दानववैरिणा २४१
अवज्ञास्फुटितं प्रेम १३६
अवमानं पुरस्कृत्य १२
अविदितगुणापि २४०

श्लोकः ।

अविवेकमतिर्वृपति	... { ५१
	... { १४०
अशीतेनाम्भसा स्नानं	... ३२२
अश्वस्तुतं वासवगर्जितं	... १४३
अष्टौ हाटककोट्यः	... २३१
असूयया हतेनैव ९
अस्य श्रीभोजराजस्य	... १६२
अहो मे सौभाग्यं मम च ...	२५३
आकारमात्रविज्ञान	... ९१
आगतानामपूर्णानां	... ७२
आत्मायत्ते गुणग्रामे	... २२४
आदानस्य प्रदानस्य	... ११
आपदर्थं धनं रक्षेत्	... १९८
आपन एव पात्रं १७८
आबद्धकृत्रिमसटा	... १७७
आमोदैर्मरुतो मृगाः	... २३९
आरनालगलदाहशङ्क्या	... २८८
आश्वास्य पर्वतकुलं	... २८०
आसन्क्षणानि यावन्ति	... २१०
इक्षोरग्रात्कमशः पर्वणि	... १४७
इतश्चेतश्वाङ्गिर्विघटित	... १८३
इन्दुं कैरविणीवि कोक्ष	... ३१६
इह निवसति मेरुः	... ११३
इहैव नरकव्याधे ३५
उचितमनुचितं वा कुर्वता ...	२४
उपकारक्षापकारो ४१
उपचारः कर्तव्यो याव	... ७८
उपभोगकातराणां ११७
उपस्थिते विलव एव	... १५५
उरगी शिशवे बुभुक्षवे	... २९३
ऋषरं कर्मसस्यानां क्षेत्रं ...	१०९

	श्लोकः ।	श्लोकः ।
एक एव सुहृदमो ३२	कृतो यैर्न च वासी च ... १०४
एकमस्य परमेक १८८	केचिन्मूलाकुलाशाः ... २४३
एकेन राजहंसेन १५२	कीडोद्याने नरेन्द्रेण ... २२८
एकोऽपि त्रय इव भाति २९८	कोर्धं मा कुरु मद्वा ... १८९
एतेषु हा तरुणमारुत	... २०४	क जनकतनया क रामजाया ३०५
एते हि गुणः पङ्कज	... ६७	क तु कुलभकलङ्घमायताक्ष्याः ३०४
एषा धारेन्द्रपरिपत्	... २५०	क्षणमप्यनुगृहाति २४२
कङ्कणं नयनद्वन्द्वे १२३	क्षमी दाता गुणग्राही ... ९३
कचभारात्कुचभारः	... २९०	क्षमं क्षममभूद्वपु ३२१
कण्ठस्था या भवेद्विद्या	... ४	क्षुत्क्षामाः शिश्विः २१५
कतिपयदिवसस्थायिनि	... ३९	ख्यातिं गमयति सुजनः ... १२९
कलकण्ठ यथा शोभा	... २८७	गच्छतस्तिष्ठतो वापि ... १५८
कलमाः पाकविनम्रा	... १७४	गुणाः खलु गुणा एव ... २२३
कवित्वं न शृणोत्येव	... १३०	ग्रामे ग्रामे कुटी रम्या ... ४६
कविमतिरिव वहुलोहा	... ३०१	घटो जन्मस्थानं मृग ... १६८
कविपु वादिपु भोगिपु	... १८१	चेतोभुवश्चापलताप्रसङ्गे ... ८१
कवीनां मानसं नौसि	... ११२	चेतोहरा द्युवतयः २००
कस्य तृपं न क्षपयसि	... ७३	च्युतामिन्दोर्लेखां रति ... ११५
काकाः कि कि न कुर्वन्ति...	... १९२	छन्नं सैन्यरजोभरेण ... २६६
कान्दिद्वाला रमणवसर्ति	... ३२३	जगति विदितमेतत्कार्ष
का त्वं पुत्रि नरेन्द्र	... १८२	जम्बूफलानि पक्वानि ... २९५
कान्तोऽसि नित्यमधुरो	... २३५	जरां मृत्युं भयं व्याधिं ... ३६
कालिदास कलावास	... १५९	जाप्रति खप्रकाले च ... १४९
कालिदासकवैर्वाणी	... २४९	जातः कोऽयं नृपश्रेष्ठ ... २२
काव्यं करोमि नहि	... ९४	जातमात्रं न यः शञ्चुं ... १४
का सभा कि कविज्ञानं	... १९४	जीवितं तदपि जीवितं ... ५६
कि कुप्यसि कस्मैचन	... ६९	ज्ञायते जातु नामापि ... १२०
किंचिद्वेदमयं पात्रं	... १०७	ततो नदीं समुत्तीर्ण ... १८४
कि जातोऽसि चतुष्पथे	... २२६	तत्रैवारोचत निशा... ... ३१९
किं तु मे स्यादिदं कृत्वा	... २३	तदस्मै चोराय प्रति ... २३७
किं पौरुषं रक्षति १५३	तदेवास्य परं मित्रं १४६
कियन्मानं जलं विप्र	... १८५	तन्मुहूर्तेन रामोऽपि
किसलयानि कृतः २०६	तपसः संपदः प्राप्या ... १६५
कुमुदवनमपश्चि श्रीमद्	... २७९	तर्कव्याकरणाध्वनीन ... २६०
कूर्मः पातालगङ्गापय	... २२७	तानीन्द्रियाण्यविकलानि ... ७

	श्लोकः ।		श्लोकः ।
तुलणं अणु अणुसरइ	... १५४	न भवति स भवति	... २८५
तुल्यजातिवयोरूपान्	... ३७	नभसि निरवलम्बे	... २०८
तुल्यवर्णच्छदः कृष्णः	... २६९	न स्वल्पस्य कृते भूरि	... १३
ते यान्ति तीर्थेषु दुधा	... २७४	नहि स्तनंधयी दुद्धि	... ११४
ते वन्द्यास्ते महात्मानः	... १२१	नागो भाति मदेन	... ३०८
त्रैलोक्यनाथो रामोऽस्ति	... २०	नानीयन्ते मधुनि २४५
त्वच्चिते भोज निर्यातं	... २१३	नास्माकं शिविका न	... २४६
त्वतोऽपि विषमो राजन्	... २५४	निजानपि गजान्भोजं	... १६७
त्वद्यशोजलधौ भोज	... २०९	निमेषमात्रमपि ते...	... ५५
त्वयि वर्षति पर्जन्ये	... १८७	निरवद्यानि पद्यानि	... २०३
दत्ता तेन कविभ्यः	... ७९	निवासः क्वाद्य नो दत्तो	... २७२
ददतो युध्यमानस्य	... १०५	निश्वासोऽपि न निर्याति	... २४७
दानोपभोगवन्ध्या ६१	नीरक्षीरे गृहीत्वा ८३
दारिद्र्यस्यापरा मूर्तिः	... १००	नो चारु चरणौ न चापि ...	२६८
दारिद्र्यानलसंतापः	... } १९३	नो चिन्तामणिभिर्न	... १९७
दिवा काकरुताद्धीता	... २९६	नो पाणी दरकङ्कण	... २५७
दृष्टे श्रीभोजराजेन्द्रे	... ६६	पञ्चाननस्य सुकवे १३४
देव लद्वानपाथोधौ	... १६६	पञ्चाशत्पञ्च वर्षाणि	... ६
देव भोज तव दान	... ३२४	पण्डिते चैव मूर्खे च	... ५४
देव मृत्खननादृष्टं १७५	पदव्यक्तव्यकीकृत	... १२२
देशे देशे भवनं भवने	... ४५	पद्मज्ञाः कुषिनश्वान्धाः	... १९९
देहे पातिनि का रक्षा	... ५३	पन्थाः संहर दीर्घतां	... १७२
दोषमपि गुणवत्ति १३३	पयोधराकारधरो २९९
दोषाकरोऽपि कुटिलोऽपि...	... १३८	परिच्छिन्नस्त्रादोऽमृत	... २४४
धनिनोऽप्यदानविभवा	... १६	परिपतति पयोनिधौ	... १६१
धनुः पौष्पं मौर्वा मधु	... १७१	पातकानां समत्ताना	... ५०
धन्यां विलासिनी मन्ये	... १६०	पारम्पर्य इवासक्त १९
धारयित्वा त्वयात्मानं	... २३४	प्रज्ञागुसशरीरस्य १५
धाराधरस्त्वदसिरेषः	... २२५	प्रतापभीत्या भोजस्य	... १९५
धाराधीश धरामहेन्द्र	... २०२	प्रभुभिः पूज्यते विप्र	... ६८
धारेश त्वत्प्रतापेन	... १७३	प्रसादो निष्कलो यस्य	... ४७
न ततो हि सहायार्थे	... ३३	प्राप्नोति कुम्भकारोऽपि	... १८०
न दातुं नोपभोकुं च	... ७०	प्राप्य प्रमाणपदवी...	... १३४
		प्राप्यो धनवत्तामेव...	... ६०

श्लोकः ।

प्रियः प्रजानां दातैव	...	६४
प्रीतः श्रीभोजभूपः...	३२५
फलं स्वेच्छालभ्यं प्रति	...	२७०
बलवानप्यशक्तोऽसौ	...	३४
वलिः पातालनिलयो	...	२२१
बल्लालक्षोणिपाल त्वद्	...	६४
बहुनामल्पसाराणां	...	१४५
बाल्ये सुतानां सुरते	...	९८
बुधाग्रे न गुणान्वयात्	...	१२८
भट्टिर्ष्टो भारवीयो	...	३१८
मेकैः कोटरशायिभि	...	२०१
भोजः कलाविद्वदो वा	...	१४१
भोज त्वत्कीर्तिकान्ताया	...	१२७
भोजनं देहि राजेन्द्र	...	८६
भोजप्रतापं तु विधाय	...	९२
भोजप्रतापामिरपूर्वं	...	२१८
भोजे द्रव्यं न सेना वा	...	१८
भोजेन कलशो दत्तः	...	२१९
मनीषिणः सन्ति न ते	...	५८
मरणं मङ्गलं यत्र...	...	११०
महाराज श्रीमङ्गगति	...	८२
मातझीमिव मातुरीं	...	२६१
मातरं पितरं पुत्रं	३
मातेव रक्षति पितेव	...	५
मांधाता च महीपतिः	...	३८
मित्रस्वजनवन्धूनां...	...	१५६
सुक्षाभूपणमिन्दुविम्ब	...	२५१
सुचुकुन्दाय कवये...	...	२११
सुद्रदाली गदव्याली	...	१४२
मूर्खो नहि ददात्यर्थ	...	१०६
भेरौ मन्दरकन्दरासु	...	२७५
यं यं नृपोऽनुरागेण	...	१३९
यच्छन्कणमपि जलदो	...	१०२
यन्नाम्बु निन्दत्यमृत	...	२७१

श्लोकः ।

यत्सारखतवैभवं	९५
यथाङ्गुरः सुसूक्ष्मोऽपि	...	४२
यथा यथा भोजयशो	...	७६
यदि तव हृदयं विद्वन्	...	४९
यद्वदाति यदश्नाति...	...	६३
यदेतचन्द्रान्तर्जलद	...	२३६
यस्यास्ति सर्वत्र गतिः	...	१३५
याचितो यः प्रहृष्येत	...	७१
येन सहासितमश्चितं	...	२५
रथस्यैकं चक्रं भुजग	...	१६९
राजचन्द्रं समालोक्य	...	१७६
राजनकनकधाराभिः	...	१८६
राजन्दौवारिकादेव	...	३१०
राजन्मन्युदयोऽस्तु...	...	७५
राजन्मुज्जङ्गलप्रदीप	...	२१२
राजमाषनिर्मैर्दन्तै	८७
राजा तुष्टोऽपि मृत्यानां	...	१७
राजाभिषेके भद्र	३१७
राजा संपत्तिहीनोऽपि	...	५२
राज्ञि धर्मिणि धर्मिष्ठाः	...	४४
रात्रौ जानुर्दिवा भानुः	...	२३३
रामे प्रव्रजनं वले...	...	२८
लक्षं लक्षं पुनर्लक्षं...	...	१९०
लक्षं महाकवेदेयं	६२
लक्ष्मीः कौस्तुभपारिजात	...	२९
लक्ष्मीक्रीडातडागो रति	...	२५९
लोभः प्रतिष्ठा पापस्य	...	१
लोभात्क्रोधः प्रभवति	...	२
वक्राम्भोजं सरखत्या	...	२३०
वदनात्पदयुगलीयं...	...	२९१
वर्तते यत्र सा वाणी	...	१६४
वहति भुवनश्रेणीं	२०७
वाराणसीपुरीवासः	...	१०८

श्लोकः ।		श्लोकः ।	
चाहानां पण्डितानां च	... १२५	सर्वदा सर्वदोऽभ्रीति	... ३१३
विकटोव्यामध्यटनं	... ३०	सर्वस्य द्वे सुमतिकुमती	... ३०७
विक्रमार्क लया दत्तं	... १७९	सहकारे चिरं स्थित्वा	... २८६
विजेतव्या लङ्घा चरण	... १७०	सामान्यविप्रविद्वेषे १५०
विदरघे सुमुखे रक्षे	... ३०३	सारङ्गाः सुहृदो गृहं	... २७३
विदितं ननु कन्दुक	... २९७	सुकविद्वितयं जाने १९१
विद्वद्वाजशिखामणे ८४	सुकवेः शब्दसौभारयं	... ८०
विपुलहृदयाभियोग्ये	... ९७	सुतं पतन्तं प्रसमीक्ष्य	... २९२
विप्रोऽपि यो भवेन्मूर्खः	... ७४	सुधामयानीव सुधां	... ११९
विरलविरलाः स्थूला	... २६२	सुरताय नमस्त्वस्मै २८९
दृद्धो मत्पतिरेष मञ्चक	... २५५	सुलभाः पुरुषा लोके	... ५७
व्यसनिन इव विद्या	... ७७	सुवर्णकलशं प्रादादिव्य	... १९६
ब्रजत ब्रजत प्राणा	... २८३	सुवर्णमणिकेयूराढम्बरै	... ११८
शरीरनिरपेक्षस्य ८	सुवर्णः पट्टचेलैश्व १२६
शाखाशतशतवित्ताः	... २२२	तेवन्ते स गृहं यस्य	... २८४
शिवशिरसि शिरांसि	... ३०६	सेवा सुखानां व्यसनं	... १०१
शीतेनाध्युषितस्य २३२	सोमनाथेन राजेन्द्र	... २०५
शुक्तिद्वयपुटे भोज	... २५६	स्थितिः कवीनामिव कुजरा ...	१६३
शैले शैलविनिश्वलं च	... ३२८	स्नाता तिष्ठति कुन्तलेश्वर ...	३०२
शोकारातिपरित्राणं १४८	स्नेहो हि वरमधटितो	... १३७
श्रीभोजे मृगयां गते	... २१	खच्छं सज्जनचित्तव	... २२९
श्रीमच्चन्दनवृक्ष सन्ति	... २२	खर्गाद्वोपालं कुत्र ब्रजसि	... ८५
संग्रहैकपरः प्रायः ६	खाम्युक्ते यो न यतते	... २७
सङ्ग्रामे सुभटेन्द्राणां	... १५१	खिञ्चं मण्डलमैन्दवं	... २५२
स जयी वरमातङ्गा	... ५९	हठादाकृष्टानां कतिपय	... २४८
संचिन्त्य संचिन्त्य जगत् ९०	हता दैवेन कवयो १३१
सत्यपि च सुकृतकर्मणि	... २६	हर हर पुरहर परशं	... ९९
सन्तस्तृणोत्सारण ४०	हिमकुन्दशशिप्रभ ३१५
समुन्नतघनस्तनस्तवक	... २६४	हिरण्यधान्यरक्षानि	... ४३
सर्वज्ञ इति लोकोऽयं	... ३१२	हे पाथोद यथोन्तं	... २१४

